

జనశక్తి

విప్లవ కమ్యూనిస్టుల పక్ష పత్రిక

సంపుటి : 45 సంచిక : 15 విజయవాడ 5-12-2012 పేజీలు : 12 వెల : రూ 5.00

సామ్రాజ్యవాద నిర్దేశిత ప్రైవేటీకరణ ఫలితమైన విద్యుత్ కోతలు - ఛార్జీల మోతలకు వ్యతిరేకంగా పోరాడండి!

సిపిఐ(ఎం-ఎల్) పిలుపు

రాష్ట్రంలో విద్యుత్తు సరఫరాలో కోతలు కొనసాగుతున్నాయి. గ్రామాలలో 12గంటలు, నగరాలలో అధికారికంగా 2 గంటలూ, అనధికారికంగా మరో 2 గంటలూ, పట్టణాలలో 6 గంటలూ కోత అమలవుతున్నది. వ్యవసాయరంగానికి 7 గంటల విద్యుత్తు అమలుకే నోచుకోలేదు. రైతాంగం దిక్కుతోచని స్థితిలో పడ్డారు. కరెంటు లేక గ్రామాలలో రక్షిత మంచినీటి పథకాలు పడకవేయగా, తాగునీటి కోసం ప్రజల అవస్థలు చెప్పనలవికాదు. వారానికి మూడు రోజుల కోతతో పారిశ్రామిక రంగం కుదేలైపోతున్నది. చిన్న, మధ్య తరహా పరిశ్రమలు మూతపడుతున్నాయి. లక్షలాది కార్మికులు వీధిన పడుతున్నారు. 2013లో కూడా ఈ దౌర్భాగ్యస్థితి కొనసాగుతుందని అధికారులు చెబుతున్నారు.

కోతలతో వినియోగదారుల విద్యుత్తు వాడకం తగ్గినా, చెల్లించవలసిన బిల్లులు మాత్రం తడిసి మోపెడవుతున్నాయి. ఇంధన సర్చార్జీ సర్దుబాటు పేరుతో 2008 నుండి లెక్కగట్టి అదనపు ఛార్జీలు వసూలు చేయటానికి పూనుకొన్నారు. 2008 నుండి 2010 వరకూ రూ॥ 2800 కోట్లను సర్చార్జీగా విధించారు. 2010 నుండి 2012 వరకూ ఇంధన సర్చార్జీ సర్దుబాటుగా రూ. 6118 కోట్లు విధించారు. ఇదికాక విద్యుత్తు ఛార్జీల పెంపుతో మరో రూ 6780 కోట్ల భారం వేశారు. 2012-13 సంవత్సరంలో మొదటి 3 నెలలకు రూ॥ 2166 కోట్లు సర్చార్జీ విధింపు ప్రతిపాదనలు ముందుకువచ్చాయి. ఫలితంగా విద్యుత్తు వినియోగదారుల నెలవారీ బిల్లులు రెట్టింపుకు పైగా పెరిగాయి. అధికభారం పేదవర్గాల వినియోగదారుల పైనే పడింది. తాము వాడుకొనని విద్యుత్తుకు కూడా బిల్లులు చెల్లించాల్సిన స్థితి ఏర్పడింది. నెలకు రూ॥ 10 వేల పైన ఆదాయం ఉన్న కుటుంబాలను మధ్యతరగతిగా ప్రభుత్వం పరిగణిస్తున్నది. మధ్యతరగతి కుటుంబాలకు నెలవారి రూ॥ 2 వేల వరకూ బిల్లులు వస్తున్నాయంటే భారం ఎంతపెద్దవెత్తున పడిందో అర్థమవుతుంది.

ఒక వైపున అన్ని ఉత్పాదక రంగాల అవసరాలు తీర్చడానికి సరిపడా విద్యుత్తు సరఫరా చెయ్యలేని దుస్థితి, రాష్ట్రప్రజల ఆదాయాన్ని తగ్గించివేస్తున్నది. మరోవైపున నానాటికీ పెంచుతున్న విద్యుత్తు రేట్లు, తగ్గిన ఆదాయాన్ని కూడా కొల్లగొడుతూ ప్రజల నడుములు విరిచివేస్తున్నాయి. ఏడాది పొడవునా ప్రతిరోజూ 24 గంటలపాటు విడవకుండా నాణ్యమైన కరెంటును చౌక ధరకు అందిస్తామంటూ విద్యుత్తు రంగములో చేపట్టిన సంస్కరణలు ఈ విపత్కర ఫలితాలనెందుకు ఇచ్చాయి?

ప్రపంచబ్యాంకు కనుసన్నలలో విధానాలు

ప్రపంచబ్యాంకు వద్ద రుణం తెచ్చి, అది విధించిన షరతులన్నింటినీ అంగీకరించి అమలుజరిపిన ఆంధ్రప్రదేశ్ ఆర్థిక పునర్నిర్మాణ కార్యక్రమం, ఆంధ్రప్రదేశ్ ప్రభుత్వరంగ పునర్నిర్మాణ కార్యక్రమాల ఫలితమిది.

1998లో ఈ కార్యక్రమాలను రూపొందిస్తూ, విద్యుత్తు రంగానికి సంబంధించి ప్రపంచబ్యాంకు ఇలా చెప్పింది:

“ఆంధ్రప్రదేశ్ విద్యుత్తు రంగం అనేక సంవత్సరాలుగా దిగజారిపోయింది. ఇప్పుడు భౌతికంగా, ఆర్థికపరంగా క్లిష్ట దశలో ఉంది. ఇది రాష్ట్ర ఆర్థిక పురోగతికి అవరోధంగా వుంది. రాష్ట్రప్రజల సంక్షేమాన్ని దెబ్బతీస్తోంది. ఆంధ్రప్రదేశ్ విద్యుత్తురంగ పునర్నిర్మాణ కార్యక్రమములోని విద్యుత్తురంగ ప్రత్యేకాభివృద్ధి అన్న లక్ష్యానికి కొన్ని గమ్యాలున్నాయి. ఇవి 2007 ఆర్థిక సంవత్సరం నాటికి రాష్ట్ర విద్యుత్తు అవసరాలు తీర్చటం జరిగేలా చూడాలి. నమ్మకమైన, వాణిజ్య సరళిలో పనిచేసే విద్యుత్తు సంస్థల ద్వారా వినియోగదారులకు నమ్మకంగా, చౌక ధరలకు అధిక నాణ్యమైన విద్యుచ్ఛక్తిని సమకూర్చాలి. విద్యుత్తు సరఫరా సంస్థలు పోటీతోకూడిన, సక్రమంగా క్రమబద్ధీకరించబడిన విద్యుత్తు మార్కెట్లలో పనిచేయాలి. అధికస్థాయిలో ప్రైవేట్ యాజమాన్యం, ప్రైవేటురంగం పాల్గొనేట్లు జరగాలి.”

ఈ విధానాన్ని అమలుజరపటం ప్రారంభించిన 15 ఏళ్ళ తరువాత కూడా, సాధించాలనుకున్న గడువుదాటి 5 ఏళ్ళు గడిచినా కూడా, నమ్మకమైన చౌకధరలకు, అధికనాణ్యమైన విద్యుత్తు సరఫరా లక్ష్యం శుష్కమగ్నమై కటిక చీకటిలో వుంటూ అధిక బిల్లులు చెల్లించేస్థితికి దిగజారింది. రాష్ట్ర ఆర్థిక పురోగతికి తొలగించాలన్న అవరోధం తొలగకపోగా, గుడిబండైపోయింది. కోలుకునేలా చేస్తామన్న ప్రజాసంక్షేమం పూజ్యమైపోయింది. ఇది సాధిస్తామంటూ అమలు జరిపిన విధానాలే, దీనికి మూల కారణం అన్నది సుస్పష్టం.

ప్రైవేటీకరణతో సామ్రాజ్యవాదుల పరమైన విద్యుదుత్పత్తి

ఈ విధానాలలో మొదటిది : “పోటీతో కూడిన, ప్రైవేట్ రంగం పాల్గొనే విద్యుత్తు సరఫరా సంస్థలు” ఒక్క మాటలో విద్యుత్తురంగ ప్రైవేటీకరణ. దీనిలో మొదటి చర్యగా విద్యుత్తు బోర్డును జెన్కో, ట్రాన్స్కో, డిస్కంలుగా మూడు ముక్కలు చేశారు. ఇవి ప్రభుత్వ ఆధ్వర్యంలో ఉన్న ‘వాణిజ్యసరళి’ లోనే అంటే లాభార్జన ధ్యేయంగా పనిచేస్తాయి.

ప్రైవేటీకరణ నినాదంతో విద్యుత్ ఉత్పత్తిరంగం మొత్తాన్నీ సామ్రాజ్యవాద కంపెనీల పరంచేశారు. ఉదాహరణకు సామర్లకోట పవర్‌ప్లాంట్‌ను భారతీయ కంపెనీకే ఇచ్చినా, అమెరికా కంపెనీ నిర్మించింది; దాని జనరేటరు అమెరికాలో నిర్మితమై వచ్చింది; దానిని బిగించటమూ, జీవితకాలమంతా దాని నిర్వహణా అమెరికా కంపెనీయే చేస్తుంది. దీని వల్ల అమెరికాలో 20వేల ఉద్యోగాలు సృష్టించబడ్డాయని అమెరికా అధ్యక్షుడు చెప్పుకొన్నాడు. ప్రైవేట్ ప్లాంటుల నిర్మాణానికి 70 కంపెనీలకు అనుమతించారు. మరో 200 వరకూ అనుమతి కోసం వేచిఉన్నాయి. ఒకటి రెండూ తప్ప వీటిలో ఏ ఒక్కరికీ విద్యుత్తురంగ అనుభవం లేదు. అన్నీ విదేశీకంపెనీల మిలఖత్తుతో సాగుతాయి. వీటిలో ఏఒక్కటీ విద్యుత్తు పరికరాలను ఉత్పత్తి చేసే బివాచ్‌ఇవెల్‌కు ఎలాంటి ఆర్డర్లు ఇవ్వరు. ఖాళీ సరఫరా చేసిన జనరేటర్లతో నడుస్తున్న విజయవాడ ధర్మల్ స్టేషను 90 శాతం పైగా ఉత్పాదక సామర్థ్య వినియోగముతో పనిచేస్తున్నది. కాగా కొత్త ప్లాంటుల నిర్మాణం చేపట్టడానికి జెన్కో చేసిన ప్రతిపాదనలన్నీ తొక్కిపట్టారు. ఆ విధంగా విద్యుత్తు ఉత్పత్తిరంగాన్ని ప్రైవేటీకరణ పేర సామ్రాజ్యవాదుల పరం చేశారు.

వ్యాపారమైన విద్యుత్తుతో ప్రైవేటుకు లాభాలు

విద్యుత్తు ఉత్పత్తిరంగాన్ని సామ్రాజ్యవాదుల పరంచేశాక, ఇకనాటికీ లాభాలు అపరిమితంగా చేకూర్చేందుకు చర్యలు తీసుకున్నారు. విద్యుత్తు వినియోగదారులు డిస్కంల ద్వారా ట్రాన్స్కో నుండి విద్యుత్తు పొందాలి. ఒక మెగావాట్ ఆ పైన విద్యుత్తు వాడేవారు ఎక్కడినుండైనా విద్యుత్తు కొనుక్కోవచ్చునని సవరణ తెచ్చారు. దీనిని ఓపెన్ యాక్సెస్ పద్ధతి అన్నారు. అలాగే విద్యుత్తు ఉత్పత్తిదారు ట్రాన్స్కోకే అమ్మాలన్న విధానాన్ని సవరించి తనకు నచ్చిన రేటుకు (తరువాయి 2వ పేజీలో)

www.janashaktionline.com

లోపలి పేజీల్లో...

- ◆ చిల్లర వర్తకంలోకి విదేశీ ప్రత్యక్ష పెట్టుబడులు - ప్రొఫెసర్ కె.ఆర్.చౌదరి
- ◆ కార్పొరేటు సాగు తెచ్చేందుకు చక్కెర మిల్లుకు అదుపులేని స్వేచ్ఛ: రంగరాజన్ కమిటీ సూచనల తీరు
- ◆ వివిధ ప్రపంచ దేశాలలో కార్మికుల ఆందోళనలు
- ◆ రైతుకూలీసంఘం(ఆం.ప్ర.) రాష్ట్ర కార్యవర్గ తీర్మానాలు

సంపాదకీయం

ద్రజాస్థావ్యపు ముసుగుని తొలగించుకొని బయటకు వస్తున్న మన వ్యవస్థ యొక్క ఘోసిష్ట ధోరణులు

సహజ మరణాన్ని పొందిన శివసేన పార్టీ అధినేత బాల్ ధాత్రీ అంత్యక్రియల రోజున, శివసేన పార్టీ కార్యకర్తలు ముంబయి నగరంలో బలవంతంగా బంద్ జరిపించి, తమ దివంగతనేతకు ప్రజలచేత ‘నివాళులర్పింప’చేశారు. ముంబయి సమీపాన గల పాలేఘర్‌లో వున్న 21 సంవత్సరాల యువతి అయిన షహీద్ దాదా ఈ విషయాన్ని గురించి తన అభిప్రాయాన్ని ‘ఫేస్‌బుక్‌’లో పోస్టు చేసింది. “ఈ రోజున ముంబయి గౌరవంతో కాక భయంతో మూతపడింది” అన్నది, వాస్తవాలపై ఆధారపడ్డ ఆమె అభిప్రాయం. ఈ అభిప్రాయాన్ని ‘ఫేస్‌బుక్‌’లో చూసిన మరో 20 సంవత్సరాల యువతి అయిన రేణూ శ్రీనివాసన్, దానితో ఏకీభవిస్తూ మెచ్చుకొంది. ఇది శివసేన పార్టీకి చెందిన కార్యకర్తలకు అవమానమనిపించింది. తమ పార్టీనీ, తమ దివంగత అధినేతనూ అగౌరవ పరిచినట్టనిపించింది. తాము చేసిన ఘనకార్యాన్ని ఒక మహిళ, అందునా ఒక ముస్లిం మహిళ ఈ రకంగా వ్యతిరేకించటమన్నది, పురుషాధిక్య హిందూత్వవాదులైన ఆ శివసైనికులకు ధిక్కారమనిపించింది. ఆగ్రహంతో సుమారు రెండువేల మంది శివసైనికులు తమ అలవాటు ప్రకారం షహీద్ దాదా యొక్క పెదనాన్న అయిన డాక్టర్ అబ్దుల్ దాదా యొక్క ఆస్పత్రిపై దాడి జరిపి విధ్వంసం చేశారు. కదలలేని స్థితిలో వున్న రోగులను సహితం బయటికి లాగి, ఈడ్చిపారేశారు.

మరోవైపు శివసేనపార్టీకి చెందిన స్థానిక నాయకుడైన సంజయ్ రంజిత్, తమ అభిప్రాయాలను వ్యక్తం చేసిన యువతులిద్దరిపైనా, ధానే పోలీస్ స్టేషన్‌లో ఫిర్యాదు చేశాడు. ఫిర్యాదునందుకొన్న వెంటనే, ఏదోకొంపమునిగిపోయిందన్నట్లుగా పోలీసులు రంగప్రవేశం చేసి, ఆ యువతులిద్దరినీ మరుక్షణమే ఐ.టి. (ఇన్‌వర్సిగేషన్ టెక్నాలజీ) చట్టం క్రింద అరెస్టుచేసి, మెజిస్ట్రేట్ ముందు నిలబెట్టారు. యధాప్రకారం ఆ మెజిస్ట్రేటు వారిద్దరికీ జ్యూడిషియల్ రిమాండు విధించాడు.

ఈ ఘటన గురించి తెల్పుకొన్న దేశంలోని ప్రజాతంత్రవాదులంతా నివ్వెర పోయారు. ఈ దుర్మార్గాన్ని దేశవ్యాపితంగా నిరశించారు. దాంతో ఆ యువతులిద్దరికీ స్వంత పూచీకత్తుపై బెయిల్ యిచ్చి విడుదల చేశారు.

వాస్తవాలపై ఆధారపడి, అమాయకంగా ఒక హానికరం కాని, సాధారణ అభిప్రాయం వెలిబుచ్చినందుకే, తనపై అటు శివసైనికులు, యిటు పోలీసులు యింత దారుణంగా దాడి జరపడంతో, భయవిహ్వాలైన ఆ యువతులిద్దరూ, యిక తమకు రక్షణ అనేదే లభించదనే నిర్ధారణకు వచ్చి, తాము ఆ రకంగా తమ అభిప్రాయాన్ని వెల్లడించినందుకు విధి లేని పరిస్థితుల్లో క్షమాపణలు చెప్పుకొన్నారు.

ఇది యాదృచ్ఛికంగానో, పొరపాటుగానో జరిగిన ఘటన అనుకోవటానికి వీలులేదు. ఎందుకంటే యిటీవలి కాలంలో యిటువంటి ఘటనలు దేశమంతటా జరుగుతూనే వున్నాయి.

ఆ మధ్య మమతా బెనర్జీ గురించిన ఒక కార్టూన్‌ను ప్రచురించినందుకు కోల్‌కతాలో పోలీసులు అంబికేష్ మహాపాత్ర అనే ఓ ప్రొఫెసర్‌ను పోలీసులు అరెస్టు చేశారు. అవినీతి వ్యతిరేక ఉద్యమకార్యకర్తగావున్న, కార్టూనిస్టు అయిన అశీమ్ త్రివేదీని-జాతీయ చిహ్నంలో సింహం తలలకు బదులుగా తోడేళ్ళను వుంచి-కార్టూను వేసినందుకుగాను ముంబయిలో అరెస్టు చేసి, అతడిపై దేశద్రోహపు కేసును బనాయించారు. పుదుచ్చేరి రాష్ట్రంలో రవి శ్రీనివాసన్ అనే వ్యక్తిని, అతడు ‘రాబర్ట్‌వాద్రా కన్నా కేంద్ర మంత్రి చిదంబరం కుమారుడైన కార్తీ చిదంబరమే సంపన్నుడు’ అన్నందుకు అరెస్టు చేశారు. కేవలం పాలకులనూ, పాలకవర్గాలనూ వ్యతిరేకించినందుకే, లేదా వారిపట్ల అసంతృప్తిని ప్రకటించినందుకే లేదా వారి విధానాలకు అసంగీకారం తెలియచేసినందుకే, ప్రజలపై యిటువంటి నిర్బంధాన్ని ప్రయోగించి, వారి అభిప్రాయాలు వ్యక్తంకాకుండా పీకనొక్కివేయటం జరుగుతున్నది. ఇది మన దేశంలో పరిపాటి అయిపోయిందన్న విషయాన్ని పై ఘటనలు వెల్లడిస్తున్నాయి.

మన దేశంలో పాలకవర్గాలూ, పాలకులూ(వారు ఏ పార్టీకి చెందిన వారైనప్పటికీ), ప్రజావ్యతిరేక విధానాలను అమలుజరపటం, బాధిత ప్రజలు వ్యక్తంచేసే, జీవన్మరణ సమస్యలను పట్టించుకోకపోవటం, ఈ ప్రజావ్యతిరేక వైఖులపట్ల అసంతృప్తి వ్యక్తం చేసినా, తమ సమస్యల పరిష్కారంకోసం చట్టబద్ధపద్ధతుల్లోనే, శాంతియుతంగానే ఆందోళనలకు పాల్పడినా, వాటిని సహించక, నిర్దాక్షిణ్యంగా, పోలీసు నిర్బంధంతో అణచివేయటం అన్నది నేడు మనదేశంలో ఒక అసవాయితిగా మార్చారు.

ఈ మధ్య కాలంలోనే, మధ్యప్రదేశ్‌లోని ఓంకారేశ్వర డ్యాం యొక్క బాధితులైన 51 మంది వృద్ధులు, తమకు పునరావాసం కల్పించి న్యాయం చేయమని కోరుతూ, 17 రోజులపాటు నదీనీటిలో నిలబడి ఆందోళన జరిపినా పట్టించుకొన్న నాథుడే లేడు.

దేశ వ్యాపితంగా వున్న నిరాశ్రయులైన వేలాది మంది గిరిజనులు తమ భూహక్కులను పరిరక్షించాల్సిందిగా కోరుతూ, ఏకతాపరిషత్ అనే పౌరసంస్థ ఆధ్వర్యంలో, అక్టోబర్ 3 నుండి-గాల్వియర్‌నుండి న్యూఢిల్లీవరకూ గల 350 కిలోమీటర్లదూరం- నిరసన యాత్ర నిర్వహించినా వారి గోడును పట్టించుకొన్న వారు లేరు.

మరో సంఘటనలో ముంబయిలో శివసేనపార్టీ అనుబంధ ట్రేడ్‌యూనియన్‌కు పోటీగా నిర్వహింపబడుతున్న ఎయిర్ ఇండియాలోగల మరో యూనియన్‌కు నాయకులైన శర్మ, జగన్నాథరావులను; శివసేనపార్టీ నాయకులు యిచ్చిన (తరువాయి 5వ పేజీలో)



నిండు నూరేళ్ళ కమ్యూనిస్టు కామ్రేడ్ ఇమామ్ సాహెబ్కు జోహార్లు

అనంతపురంజిల్లా, కూరేసుమండలం-మరుట్ల గ్రామానికి చెందిన సీనియర్ కమ్యూనిస్టు కామ్రేడ్ ఇమామ్ సాహెబ్(100 సం॥లు)23-9-2012 మరణించారు. కా॥ఇమామ్ సాహెబ్ 1912వ సం॥రంలో పేదరైతుకులీ కుటుంబంలో జన్మించారు. యుక్త వయసులోనే జాతీయోద్యమంపట్ల, కమ్యూనిస్టు పార్టీపట్ల ఆకర్షితులయ్యారు. వలస పాలనకు వ్యతిరేకంగా పలు కార్యక్రమాలలో పాల్గొన్నారు. ప్రముఖ కమ్యూనిస్టు నాయకులు కామ్రేడ్స్ తరిమెల నాగిరెడ్డి, ఐదుకల్లు సదాశివన్, నీలం రాజశేఖరరెడ్డి తదితరుల నాయకత్వంలో కమ్యూనిస్టు కార్యకలాపాలు నిర్వహించారు. అనంతపురం జిల్లాలో భూస్వామ్య వర్గానికి వ్యతిరేకంగా జరిగిన అనేక పోరాటాలలో పాల్గొన్నారు. పాలకుల నిర్లక్ష్య ఫలితమైన కరువుకు వ్యతిరేకంగా ఉద్యమించిన సందర్భంలో పోలీసు నిర్బంధానికి గురి అయ్యారు. 1992 ప్రాంతంలో సిపిఐ(ఎం.ఎల్) ఆధ్వర్యంలో కణేకల్ ప్రాంతంలో రైతుకులీ ఉద్యమాన్ని పునర్నిర్మాణం చేసే కృషిలో కా॥ఇమామ్ చురుగ్గా పాల్గొన్నారు. కణేకల్లు మండలంలోని పలు గ్రామాలలోనూ, కొత్తపల్లె ప్రాంతంలో జరిగిన ఉద్యమాలలో పాల్గొని కృషిచేశారు. విస్తారమైన హమాలీ కార్మికులను ఏఐఎఫ్ఐటియుకు అందించటంలోనూ, హమాలీ యూనియన్ ఏర్పాటులోనూ చురుగ్గా నిలిచారు. రైతుకులీసంఘం(ఆం.ప్ర)కు జిల్లాస్థాయిలో రెండు విడతలు అధ్యక్షునిగా బాధ్యతలు నిర్వహించారు. వయస్సుమళ్ళినా, అనారోగ్యంతోపున్నా కడదాకా తనకు వీలైన తీరులో ఉద్యమానికి సహకరిస్తూవచ్చారు. స్థానిక సిపిఐ(ఎం-ఎల్) నాయకునిగా కొనసాగిన కా॥ఇమామ్ సాహెబ్ 23-9-2012న కణేకల్లులో తన ఇంటివద్ద అమరులయ్యారు. ప్రజల పక్షం వహించి, కమ్యూనిస్టు పార్టీలో కొనసాగి, నిండు నూరేళ్ళూ జీవించి అమరులైన కామ్రేడ్ ఇమామ్ సాహెబ్ భౌతికకాయంపై ఎర్రజెండా కప్పి, కామ్రేడ్స్ తుది వీడ్కోలు పలికారు. సిపిఐ(ఎం.ఎల్) అనంతపురం జిల్లా కమిటీ కా॥ఇమామ్ సాహెబ్కు నివాళులర్పిస్తూ, వారి కుటుంబ సభ్యులకు ప్రగాఢ సానుభూతిని తెలుపుతోంది.

సామ్రాజ్యవాద... (మొదటి పేజీ నుండి)

ఎవరికైనా అమ్ముకొనేందుకు వీలుకల్పించారు. దీనిని వాణిజ్య విద్యుత్తు అన్నారు. ఇప్పుడు అనుమతినిస్తున్న ఫ్లాంటులన్నీ మర్చంట్ ఫ్లాంటులుగానే ఉన్నాయి. అవి మొత్తం ఉత్పత్తిని ఎవరికైనా అమ్ముకోవచ్చు. కాగా గతంలో ట్రాన్స్కోతో ఒప్పందం చేసుకున్న పాతఫ్లాంటులు కూడా తమ ఉత్పత్తిలో 4వ వంతు వాణిజ్య విద్యుత్తుగా అమ్ముకొనేందుకు అనుమతించారు. కేంద్ర విద్యుత్తు నియంత్రణా మండలి ఈ వాణిజ్య విద్యుత్తు ధర యూనిట్కు రూ. 8 నుండి 12 మధ్య ఉండాలని నిర్ణయించింది. పాత ప్రైవేట్ ఫ్లాంటుల నుండి సగటున మూడున్నర రూపాయలకు కొంటున్న విద్యుత్తులో కొంతభాగాన్ని ట్రాన్స్కో రూ. 8 నుండి 12 కు కొనాలి లేదా కొనకుండా మానివేయాలి. ప్రస్తుతం రాష్ట్రంలో విద్యుత్తు కొరతకూ, రేట్లు పెరుగుదలకూ ప్రధాన కారణం ఇదే. ఇన్నాళ్ళూ ట్రాన్స్కోకు సరఫరా చేసిన ప్రైవేటుఫ్లాంట్లు బయట అమ్ముకోవటంతో కొరత ఏర్పడింది. డిజిల్ జనరేటర్లతో విద్యుత్తు ఉత్పత్తి చేసుకొంటే యూనిట్కు రూ. 18 పైగా అవుతుంది. కనుక బడాపరిశ్రమాధిపతులు అంతకంటే తక్కువ ఉన్న వాణిజ్య విద్యుత్తు కొనుగోలు చేస్తున్నారు. చిన్న మధ్యతరహా పరిశ్రమలకోసం పునఃద్రవీకరించిన సహజ వాయువు దిగుమతి చేసుకొని గ్యాస్ ఫ్లాంట్లకు ఇచ్చి, అందజేస్తానని ప్రభుత్వం హామీ ఇచ్చింది. కాగా దీనిరేటు రూ. 12 దాటుతుంది. దానితో చిన్న పరిశ్రమలు కొనలేక మూతపడుతున్నాయి. కాగా కేటాయించిన దానికంటే ఎక్కువ వినియోగించుకుంటే ఆరు రెట్లు అవరాధ రుసుము వేసి వ్యాపారవర్గాలను జనరేటర్లవైపు (వీటితయారీ అంతా విదేశీ కంపెనీలే) ట్రాన్స్కో నెడుతున్నది. ప్రైవేట్కు లాభాలు సమకూర్చే విధానాలనే ప్రభుత్వం అనుసరిస్తున్నది.

ఇంధన ధరల మాయాజాలంతో విద్యుత్తు ఛార్జీల హెచ్చింపు

ఇక లాభాలు సమకూర్చటంలో తర్వాతిచర్య ఇంధనం. విద్యుత్తు ఉత్పత్తికి ఇంధనం అవసరం. నీరు, గాలి, సూర్యరశ్మి మొదలగువాటి నుండి తయారుచేసే విద్యుత్తుకు ఇంధనం ఖర్చు ఉండదు. వీటిలో జలవిద్యుత్తు ఒక్కటే చౌక. ఈ చౌకవిద్యుత్తును కొని, అధిక ధరలకు అమ్ముకొనేందుకు రైతాంగ సాగు అవసరాలను బలిపెడుతున్నారు. విద్యుత్తు కోసం రైతాంగానికి సాగునీరు లేకుండా చేస్తున్నారు. ఇక గాలి, సూర్యరశ్మి నుండి విద్యుత్తు, నేటి సాంకేతిక పరిజ్ఞానం రీత్యా ఖరీదు ఎక్కువ. దీని సాంకేతిక పరిజ్ఞానమంతా విదేశీ కంపెనీల చేతుల్లో ఉంది.

ఇక మిగిలింది ధర్మల్ విద్యుత్తు. దీనికి బొగ్గు, సహజ వాయువు, నాఫ్తాలను ఇంధనంగా వాడతారు. ఈ ఇంధనం ధరలు పెరిగినప్పుడు ధర్మల్ విద్యుత్తు ఉత్పత్తి ఖర్చు పెరుగుతుంది. ఫ్లాంటు నిర్మాణానికయ్యే (భూమి, యంత్రాలు, నీరు) ఖర్చును స్థిర పెట్టుబడి అంటారు. సిబ్బంది జీతాలు, ఇంధనం, నిర్వహణా

ఖర్చులను అస్థిర పెట్టుబడి అంటారు. స్థిర పెట్టుబడి మారదు. ఇంధనం ధర పెరిగినప్పుడు అస్థిర పెట్టుబడి పెరుగుతుంది. ఇలా పెరిగిన ధరను తర్వాత వినియోగదారుల నుండి వసూలు చేస్తారు. దీనినే ఇంధన సర్వీసర్ల సర్దుబాటు అంటున్నారు. ఇంధన ఛార్జీలు పెంచి, ఆ విధంగా విద్యుత్తు ఛార్జీలు పెంచి వినియోగదారుల గోళ్ళూడగొట్టి వసూలు చేస్తున్నారు. అది ఎలాగో చూద్దాం.

సహజవనరులు సామ్రాజ్యవాదులకు ధారాదత్తం

బొగ్గు గనులను ప్రైవేటీకరించారు. చమురు రంగాన్ని ప్రైవేటీకరించారు. ఇక్కడ ప్రైవేటీకరణ అంటే విదేశీకంపెనీల పరంచేయటమే. ప్రభుత్వరంగ సంస్థ కోల్ ఇండియాకు దేశంలో కొత్త బొగ్గుగనులు కేటాయించలేదు. అది ఆఫ్రికా దేశాలలో బొగ్గుగనులు తవ్వ దేశంలోకి తెచ్చేందుకు ఏర్పాట్లు చేస్తున్నది. అలాగే బొగ్గు ఫ్లాంటులు 30 శాతం విదేశీ బొగ్గు వాడాలని నిబంధన పెట్టారు. దానితో విద్యుత్తు ఫ్లాంటులున్న బడాబూర్జువాలు విదేశాలలో బొగ్గుగనులు పొందుతున్నారు. ఇప్పుడు ఆస్ట్రేలియా వంటి దేశాలనుండి బొగ్గు దిగుమతి చేసుకుంటున్నారు. దానికోసం ప్రత్యేకంగా ఓడరేవులే కడుతున్నారు. ఇప్పుడు కోల్ ఇండియాతో సహా బొగ్గు సరఫరాదారులందరూ బొగ్గుని విదేశాలనుండి దిగుమతి చేసుకుంటే అయ్యే ధరనే బొగ్గు ధరగా నిర్ణయించ మంటున్నారు. ఆ ధరతో పోల్చి, సింగరేణికి ఏడాదికి రూ. 4 వేల కోట్లు నష్టం వచ్చిందంటున్నారు. అంటే దేశంలో బొగ్గునుకూడా దిగుమతి బొగ్గు ధరకే అమ్ముకుంటారు. ఈ నిర్ణయంకోసమే ఎదురుచూస్తూ బొగ్గు గనులకు అనుమతి పొందిన కంపెనీలు బొగ్గు తీయకుండా కూర్చున్నాయి. నిజానికి ఈ అనుమతి పొందినవారెవరికీ అందుకు తగిన సాంకేతిక, ఆర్థిక శక్తి లేదు. విదేశీ కంపెనీలే రావాలి. ధర నిర్ణయం జరిగేవరకూ తమ బొగ్గు అమ్ముకొని, ఆ తర్వాత దేశంలో బొగ్గు తవ్వితీస్తాయి.

ఇక పెట్రోలియం రంగానికి వస్తే, ప్రైవేటీకరణతో ఇది విదేశీకంపెనీల పరమయింది. ఇవి విపరీత లాభాలు పొందుతున్నాయి. కె జి బేసిన్లోని రవ్వత్తేత్రాన్ని పొంది పెట్రోలు వెలికి తీస్తున్న బ్రిటన్ కంపెనీ కెయిర్న్స్ ఎన్ర్జీ, తనకు బ్యారల్ చమురుకు పదిన్నర డాలర్లు ఖర్చు అయిందనీ, పడకొందున్నర డాలర్లకు అమ్మితే, అక్కడ చమురు అయిపోయేసరికి 20 శాతం లాభాలు వస్తాయని చెప్పింది. కాగా దానికి ఆరు రెట్లకు పైగా 65 డాలర్లకు ఆయిలు ఇండియాకు అమ్ముతున్నది. అంతర్జాతీయ రేటు ప్రకారం ఇది పెరుగుతుంది. విదేశీకంపెనీలు ఎంత పెద్ద ఎత్తున లాభాలు పొందుతున్నాయో తెలుస్తుంది.

సహజవాయువుతో విద్యుదుత్పత్తి చౌకంటూ ఎడాపెడా అనుమతులిచ్చారు. ఆనాడు గ్యాసు ధర యూనిట్కు ఒక డాలరుండేది. దీనిపల్ల నష్ట పోతున్నానని ఓఎన్జిసి ఏనాడూ చెప్పలేదు. కెజి బేసిన్లో గ్యాస్ పడగానే రిలయన్సు తప్పుడు లెక్కలతో ఖర్చులు పెంచుచూపి గ్యాసు ధరను 4 డాలర్లకు పైగా పెంచుకుంది. అంటే ఓఎన్జిసి కంటే నాలుగురెట్లు లాభాలు వచ్చేట్లు చేసుకుంది. వెంటనే

బ్రిటిష్ పెట్రోలియం కంపెనీ, రిలయన్సులో తనవాటాను 30 శాతానికి పెంచుకుంది. ఆ వెంటనే గ్యాసును దిగుమతి చేసుకుంటే అయ్యే ధరనే అంటే యూనిట్కు 14 డాలర్లు ఇవ్వాలంటూ డిమాండు చేసింది. చివరకు 2014 ఏప్రిల్ నాటికి ఆ విధంగా పెంచేందుకు ప్రభుత్వమూ కంపెనీలు ఒప్పందానికి వచ్చాయి. పైపులైను వేసి యూనిట్కు 3 డాలర్లకు సరఫరాచేస్తానన్న ఇరాన్ ప్రతిపాదనను అమెరికాకు భయపడి భారత ప్రభుత్వం తిరస్కరించింది. ఇప్పుడు దేశంలో గ్యాసు ధరను సామ్రాజ్యవాద కంపెనీల కోరిక మేరకు 14 డాలర్లకు పెంచటానికి తయారైంది.

50 శాతం గ్యాసును స్థానిక అవసరాలకు వాడాలన్న సూత్రం సమంజసమే అయినప్పటికీ, మన రాష్ట్రగ్యాసును ఇతర రాష్ట్రాలకు తరలిస్తున్నారంటూ పాలకవర్గ పార్టీల నేతలే నానాయాగీ చేసి ప్రాంతీయ విభేదాలతో పబ్లిం గడుపుకుంటున్నారే తప్ప, ధర నిర్ణయంలో దోపిడీని గురించి పల్లెత్తి మాట్లాడటంలేదు. రిలయన్సు కోరిన ధరనే యిస్తే, గ్యాసు ఆధారిత విద్యుత్తు ఖరీదు యూనిట్కు 14 రూ॥లు అవుతుంది. రవాణా, పంపిణీ ఛార్జీలూ, రవాణా నష్టాలు కలిపితే వినియోగదారుడికి 16 రూ॥లు అవుతుంది.

ధర్మలు విద్యుత్తుకు ఇంధనాలు అయిన బొగ్గు, గ్యాసు, నాఫ్తాలకు అంతర్జాతీయ ధరలు పెరిగినప్పుడల్లా ఇంధన ధరలు పెరుగుతాయి. తత్ఫలంగా సహజ విద్యుత్తు ధరలు పెరుగుతాయి. ఇంధన సర్వీసర్ల సర్దుబాటు పేరిట ఈ భారమంతా వినియోగదారుడిపై మోపుతారు.

బడాకంపెనీల లాభాలకోసం బలిపీఠంపై భారత ప్రజానీకం

ఏ పెట్టుబడిదారుడైనా పరిశ్రమ పెడితే, దానికి కొన్నభూమి, నిర్మించిన భవనాలు, యంత్రాలు, సిబ్బంది జీతభత్యాలు, ముడిసరుకు ఖర్చులు, నిర్వహణా వ్యయం, అప్పులపై వడ్డీలు అన్నీకలిపి అయిన మొత్తాన్ని పెట్టుబడి మదుపుగా పరిగణిస్తాడు. దీనిపై ఏడాదికి కొంతలాభం వేసుకుని, 25 ఏళ్లలో తన పెట్టుబడిఅంతా తిరిగివచ్చే విధంగా ఆ పరిశ్రమ ఉత్పత్తుల ధరను నిర్ణయించుకుని అమ్ముతాడు. దానిపై వ్యాపారులు తమ లాభం వేసుకుని వినియోగదారుడికి అమ్ముతారు. పెట్టుబడిదారీ విధానం పనిచేసేతీరు ఇది అని నమ్ముబలుకుతారు.

అయితే జరుగుతున్నదేమిటి? రైతాంగాన్ని భూములనుండి వెళ్లగొట్టి కారుచౌకకు భూములను విద్యుత్తుఫ్లాంటులకిస్తున్నారు. సాగునీటికోసం నిర్మించామన్న రిజర్వాయర్లనుండి ఉచితంగా నీటిని వీటికందజేస్తున్నారు. విద్యుత్తు ఫ్లాంటుల వృధాలయన యాష్తో పరిసర ప్రాంతాలను బూడిదకుప్పలు చేస్తున్నారు. ఎన్ఓరాన్ నుండి రిలయన్సు గ్యాసు వరకూ తాము పెట్టిన పెట్టుబడిని మూడు నాలుగురెట్లు ఎక్కువ చేసి తప్పుడు లెక్కలు చూపుతున్నారు. ఆ రకంగా ఏడాదికి 12శాతం లాభాలను 50 శాతం వరకూ పెంచుకుంటున్నారు. ఇలా చూపిన ఖర్చుల ప్రాతిపదికగా కూడా ధర నిర్ణయించటంలేదు. విదేశాల నుండి దిగుమతి చేసుకుంటే అయ్యే ధరనే తమకు కూడా యివ్వమంటూ ఆ రేటునే పొందుతున్నారు. విదేశీకంపెనీలకూ, “దేశీ” కంపెనీలకు మధ్య సమాన పోటీ తెచ్చామని (లెవల్ ప్లేయింగ్ ఫీల్డ్) చంకలు గుద్దుకుంటున్నారు. ఈ దిగుమతి ధరతో సమానధర అన్న సూత్రం అనేకరంగాల్లో ఇప్పటికే అమలు చేస్తున్నారు. 2000 లో రూ॥ 17 వేలున్న భవన నిర్మాణ ఇనుపచువ్వల ధర, ఈ సూత్రం ప్రకారమే రూ॥ 65 వేలకు పెరిగి ప్రస్తుతం రూ॥ 35 వేలు అయింది. రసాయన ఎరువుల ధరలకు ఈ సూత్రాన్నే వర్తింపచేశారు. ఆనాటి నుండి కంపెనీలు ఎరువుల ధరలను నెలనెలకూ పెంచుతున్నాయి. గ్యాసు ధరను రిలయన్సు కోరినట్లు పెంచితే, దానినుండి తయారయ్యే యూరియా ధర మూడు రెట్లు పెరుగుతుంది.

పెట్టుబడిదారులకు లాభాలు సమకూర్చే ఈ “దిగుమతి సమాన ధర”ను మాత్రం రైతాంగానికివ్వరు. ఈనాడు ప్రపంచ మార్కెట్లో గోధుమ, బియ్యం ధరలు పెరిగాయి. గోదాముల్లో నిల్వవున్న ఆహారధాన్యాలను ఎగుమతి చేసి లాభాలు చేసుకొమ్మని వ్యవసాయ ధరలకమీషన్ ప్రభుత్వానికి సలహా యిచ్చింది. అదే ధరను రైతాంగానికివ్వాలంటే మాత్రం మిన్నకుంటుంది. కనీసఖర్చులు కూడారాని ధరను నిర్ణయిస్తుంది. దానినే గరిష్ఠ ధరగా చెలామణి చేస్తుంది. అలా చేస్తే ప్రజలకు ఆహారం ఖరీదు పెరుగుతుందని మొసలికన్నీరు కారుస్తుంది. కానీ గోళ్ళూడగొట్టి భారాలతో ప్రజల ఆదాయాలను దోచుకుంటుంది.

సామ్రాజ్యవాదులకూ, బడాబూర్జువాలకూ సేవచేస్తూ, వారి లాభార్జన కొరకు దేశసహజ, ఆర్థిక వనరులన్నీ ధారపోస్తూ, వారు సాగించే శ్రమ, ప్రజాదాయ దోపిడీకి చట్టబద్ధ, చట్టవిరుద్ధ సమర్థతనిస్తూ మనుగడ సాగిస్తున్న ప్రభుత్వమిది. ప్రపంచబ్యాంకు రూపొందించిన కార్యక్రమాన్ని అమలు జరిపి ప్రజలపై దోపిడీకి విదేశీ కంపెనీలకెలా అనుమతినిచ్చారో పై వివరణ తెలుపుతున్నది.

అయితే ప్రపంచబ్యాంకు నిర్దేశిత కార్యక్రమం ఇంకా పూర్తికాలేదు. విద్యుదుత్పాదనారంగంలో “పోటీపడే విద్యుత్తు సరఫరా సంస్థలు” వచ్చాయి. సరఫరాలో రవాణా, పంపిణీ రంగాలు మిగిలివున్నాయి. ఇక్కడకూడా “పోటీ పడే ప్రైవేటు రంగాన్ని” తేవాలి. విద్యుత్తు రవాణా రంగంలో ఒక ట్రాన్స్కో బదులుగా రెండు మూడు ట్రాన్స్కోలు పోటీపడే అవకాశమివ్వాలి. హైటెన్షన్ విద్యుత్తు రవాణా తీగలు, టవర్ల నిర్మాణాన్ని ట్రాన్స్కో బదులు ప్రైవేటుకిస్తారు. డిస్కాంకు వేలంపాడి అప్పగించాలి. దీనికోసం కేంద్ర విద్యుత్తు నియంత్రణా మండలి కనసరత్న ప్రారంభించింది. దీనికి పెట్టిన పేరే రెండవ దశ సంస్కరణలు. చివరకు ఏరూపం తీసుకున్నా పెరుగుతూ పోయే విద్యుత్తు ధరలకు కొనే వీరు, తమ లాభాలు చేర్చుకుని ఎక్కువ ధరకు అమ్ముకోవటం తప్ప చేసేదేమీలేదు. ఈ పోటీ “సమ్మకమైన చౌక ధరలకు అధిక నాణ్యత విద్యుత్తు సరఫరాకు”దారి తీయదు.

పార్టీలు వేరైనా ప్రజలను దోచే విధానం ఒక్కటే

రాష్ట్రంలో చంద్రబాబు హయాంలో ప్రారంభమైన ఈ విధానాలను, రాజశేఖరరెడ్డి పాలనలో కాంగ్రెసు ప్రభుత్వం అమలుజరిపింది. ఈ కాలమంతటా కేంద్రంలో అధికారం వెలగబెట్టిన ఎన్డీఏ, యూపిఎ కూటములు రెండూ ఈ విధానాలకు మద్దతు తెలపటంతోపాటుగా మరింత త్వరితంగా అమలు చేయమని వత్తిడి చేస్తూ వచ్చాయి. పాలకులెవరైనా ప్రజావ్యతిరేక విధానాన్నే అనుసరించారు.

ఈ విద్యుత్తురంగ విధానాలకు వ్యతిరేకంగా తొమ్మిది పార్టీలు 2000 సం॥లో సుదీర్ఘ పోరాటాన్ని చేశాయి. తుపాకీ కాల్పులు, లాఠీఛార్జీలను అధిగమించి నిరసనలు తెలిపేవిధంగా ప్రజలను సమీకరించాయి. ముగ్గురు యువకులు తుపాకీ కాల్పులలో నేలకొరిగారు. ఫలితంగా ఛార్జీల పెరుగుదలను కొంతకాలంపాటు అడ్డు కోగలిగాము. కానీ ఆ తర్వాత ఎన్ని రూపాలలో నిరసన తెలిపినా దోపిడీవర్గ పాలకులు తమ విధానాన్ని మార్చుకునేందుకు సిద్ధపడలేదు సరికదా, ఛార్జీల భారాన్ని మోపటం తీవ్రం చేశారు. మూడు నెలలకొకసారి ఛార్జీలను పెంచుకుంటూపోతున్నారు. దీనిని కట్టుపుచ్చు కునేందుకు ప్రతి ఏడాది వేసవిలో వుండే నీటి కొరతనూ, అసలు ఉత్పత్తే చెయ్యని గ్యాస్ ఫ్లాంట్లకు గ్యాసు అందలేదంటూ తప్పుడు ప్రచారానికి పూనుకున్నారు. సాంప్రదాయేతర విద్యుదుత్పత్తిని పెంచుతామంటూ ఆర్థాటపు ప్రకటనలు చేస్తున్నారు.

సంఘటిత పోరాటాలకు సిద్ధంకండి!

విద్యుత్తురంగంలో సమస్య, ఛార్జీల పెరుగుదల మాత్రమే కాదు. విద్యుదుత్పాదన, రవాణా, పంపిణీలతో పాటుగా, బొగ్గు, గ్యాసు తదితర ఇంధన సరఫరా రంగాలలోనూ, ద్రవ్యరంగం తదితర రంగాలలో అనుసరిస్తున్న సామ్రాజ్యవాద అనుకూల విధానాల మొత్తం ఫలితమే, ఛార్జీల పెంపుదలగా మన ముందుకు వస్తున్నది.

2000 నాటికంటే మరింత విస్తృతంగానూ, లోతుగానూ, సంఘటితంగానూ పోరాటం సాగించవలసిన అవసరాన్ని పరిస్థితి తెలుపుతున్నది. విద్యుత్తు కోతలకు తక్షణ పరిష్కారాలనూ, ఛార్జీల పెంపుదలను నివారిస్తూ సమైక్య ఉద్యమం సాగించాలి. దీనితోపాటు విద్యుత్తు రంగాన్ని ప్రభావితం చేస్తున్న విధానాలన్నీ తిరగదోడాలన్న డిమాండుతో పోరాటం సాగించాలి.

దీనిలో భాగంగా పది పార్టీలు ఆందోళనా కార్యక్రమాలు చేపట్టాయి. ప్రాంతీయ నడస్సులు నిర్వహించాయి. ఇప్పుడు ఆందోళనను తీవ్రం చేసేందుకు నియోజకవర్గాల స్థాయిలో నిరసన కార్యక్రమాలనూ చేపట్టాయి. విశాల ప్రజానీకం వీనిలో విస్తృతంగా పాల్గొనమనీ, పాలకుల విధానాలపై తమ నిరసనను తెలపమని విజ్ఞప్తి చేస్తున్నాము.

22-11-12

ఆంధ్రప్రదేశ్ రాష్ట్రకమిటీ సిపిఐ(ఎంఎల్) ★

చిల్లర వర్తకంలోకి విదేశీ ప్రత్యక్ష పెట్టుబడులు

I. సంస్కరణలు

విదేశీ పెట్టుబడుల్ని మన దేశంలోకి అనుమతించడం, భారత పాలకులు చేపడుతున్న మూడోదశ సంస్కరణల్లో భాగమే. సంస్కరణల్ని తక్షణమే భారతదేశం అమలు చేయాల్సిందిగా అమెరికా వార్తా పత్రికలు, అమెరికా అధ్యక్షుడు ఒబామా మనదేశ ప్రధాని డా॥ మన్మోహన్ సింగ్ ను ఆదేశించారు. డా॥ సింగ్ “మౌనముని, దుర్బులుడు, ఏ పనీ చేయలేని చేతకానివాడు, అతని మాటను ఎవ్వరూ పట్టించుకోవటంలేదు; అతడు దేన్నీ సాధించలేదు; సంస్కరణల్ని అమలు చేయలేని వాడు” అని రాస్తూ ఆయన్ని అవహేళనకు, అవమానానికి గురిచేశారు. అమెరికా అధ్యక్షుడు ఒబామా, తమ సరుకులకు మన దేశంలో గేట్లు తెరవాలనీ, ఎలాంటి అడ్డంకులూ వుండరాదనీ, సంస్కరణల్ని వెంటనే అమలుచేయాలని ఒత్తిడి చేశాడు; బెదిరించాడు. ఈ సామ్రాజ్యవాద శక్తులకు తలవంచి, డా॥ సింగ్ సంస్కరణల అమలును వేగంగా ముందుకు తీసుకొని పోవడానికి నడుంబిగించాడు. కాంగ్రెస్ అధ్యక్షురాలు సోనియాగాంధీ తన ఇటీవలి అమెరికా పర్యటన నుండి తిరిగి వచ్చిన వెంటనే సంస్కరణలకు వత్తాను పలికారు. ప్రపంచ బ్యాంకు సెన్సర్, ప్రస్తుతం భారత ప్రణాళికా మండలి ఉపాధ్యక్షుడు అయిన మాంటెక్ సింగ్ అహ్లావాలియా, అమెరికాకు నమ్మినబంటు ఆర్థిక మంత్రి చిదంబరం-సంస్కరణలే భారత ఆర్థిక వ్యవస్థ పటిష్టతకు శరణ్యమని గట్టిగా వాదిస్తున్నారు.

నిజానికి, గత రెండు దశాబ్దాలుగా సంస్కరణలు -ముఖ్యంగా సరళీకరణ, ప్రయోజనీకరణ, ప్రపంచీకరణ విధానాలు దేశంలో అమల్లో వున్నాయి. ఈ రెండు దశాబ్దాల నయాఉదారవాద విధానాల అమలు యొక్క ప్రభావాన్ని ఫలితాల్ని నిశితంగా, సమగ్రంగా ప్రజాకోణం నుంచి విశ్లేషించాల్సిన అవసరముంది. ఈ రెండు దశాబ్దాల్లో ప్రజల ఆదాయాలు తగ్గిపోయాయి. నిరుద్యోగం ప్రబలిపోయింది. ధరలు పెరిగిపోతూనే వున్నాయి. ఆహార సమస్య పేద ప్రజలకు తీవ్రమైంది. పేద ప్రజలు ప్రయోజనీకరించిన, వ్యాపారంగా మారిన విద్యను కొనలేకపోతున్నారు. ప్రభుత్వరంగంలో ఆరోగ్య సౌకర్యాలు మృగ్యమయినందున, పేద ప్రజలు అనారోగ్యం పాలవుతున్నారు. మహిళలు, పిల్లలు-రక్త హింస, తదితర రోగాలతో బాధపడుతున్నారు. గ్రామీణ ఉపాధిహామీ పథకం అమలు చేస్తున్నప్పటికీ, గ్రామాల నుండి ప్రజల వలసలు ఆగిపోలేదు. రైతులు అప్పుల ఊబిలోనే వున్నారు. ప్రజలజీవితాలు చిన్నాభిన్నం అయ్యాయి.

II. అభివృద్ధి-విదేశీ పెట్టుబడులు

అంతే కాదు, నయావలసవాద, నయాఉదారవాద విధానాలపై ఆధారపడిన అభివృద్ధి నమూనా విధ్వంసకరమైనది. దేశీయ, విదేశీ కార్పొరేట్ కంపెనీలు ప్రజలకు చెందిన ప్రకృతి వనరుల్ని దోపిడీ చేస్తున్నాయి. ఈ సంస్కరణల ఫలితాలను అంచనా వేయకుండా మూడోదశ సంస్కరణల్ని ప్రవేశపెట్టడానికి పాలకులు ఆరాటపడటం అవివేకం, ప్రజావ్యతిరేకం. పారిశ్రామిక అభివృద్ధి మందగించిందనీ, వాణిజ్యలోటు పెరిగి పోయిందనీ, (ఎగుమతులు తక్కువ, దిగుమతులు ఎక్కువ) విదేశీ మారకనిల్వలు తరిగిపోయాయనీ, ద్రవ్యోల్బణం పెరుగుతూనే వుందనీ, ఈ సమస్యల పరిష్కారానికి సంస్కరణలు-ముఖ్యంగా, విదేశీ ప్రత్యక్షపెట్టుబడులు అవశ్యమనీ, పాలకులు, వారి తాబేదారులు ముక్త కంఠంతో ఎలుగెత్తి చాటుతున్నారు. విదేశీ పెట్టుబడులను గురించి డా॥ సింగ్ కు అమెరికా అధ్యక్షుడు ఒబామా చెబుతూ “భారతదేశంలో చిల్లర వర్తకం మొదలైనరంగాల్లో అమెరికా పెట్టుబడులకు అనేక అడ్డంకులున్నాయి. ఉభయ దేశాల్లో ఉపాధిని పెంచడానికి, భారతదేశ అభివృద్ధికి విదేశీ పెట్టుబడులు అవసరం” అన్నారు. ఆయన ఆరాటమంతా తన దేశంలో ఉపాధిని పెంచుకోవడానికే. మనదేశంలో ఉపాధి తగ్గితేనే, వాళ్ళ దేశంలో ఉపాధి పెరుగుతుంది. ‘దాదాపు 590 బిలియన్ డాలర్ల విలువచేసే భారీ భారత మార్కెట్పై అమెరికా పెట్టుబడిదారులకు అత్యంత ఆసక్తి వున్నది’ అన్నారు. మన రాజకీయ పార్టీలను, రాష్ట్ర ప్రభుత్వాలను ఈ విషయంలో ఒప్పించడానికి అమెరికా రాయబారి తీవ్రంగా కృషిచేశారు. అమెరికా విదేశాంగమంత్రి (US Secretary of State) హిల్లరీ క్లింటన్ చిల్లర వర్తకంలో విదేశీ పెట్టుబడుల ద్వారా కలుగబోయే ప్రయోజనాలను మమతాబెనర్జీకి వివరించడానికి కోల్కతా వెళ్ళారు. అమెరికా పాలకులు, పెట్టుబడిదారులు వాళ్ళకు లాభాలు లేకుంటే విదేశీ పెట్టుబడులపై ఇంత తీవ్రంగా ఎందుకు

ఆరాటపడుతున్నారు? చిల్లర వర్తక రంగంలోనే కాక, బీమా, పౌరవిమానయానం, ఆరోగ్యం, ఉన్నత విద్య, హోటళ్ళు, ఆహార సరఫరా తదితర రంగాల్లో కూడా విదేశీ ప్రత్యక్షపెట్టుబడులకు అనుమతి కావాలని అమెరికా పట్టుపడుతోంది. వ్యవసాయరంగాన్ని, పెట్రోలు రంగాన్ని మొత్తంగా సరళీకరణ చేయాల్సిందిగా కోరుతోంది.

యుపిఎ ప్రభుత్వం పెట్రోల్, డీజిల్ ధరల్ని పెంచి, వంట గ్యాస్ సిలిండర్ల సరఫరాను సంవత్సరానికి ఆరుకి తగ్గించి, చిల్లర వర్తకంలోకి విదేశీ ప్రత్యక్ష పెట్టుబడుల్ని అనుమతించడం, మొదలైన వాటి ద్వారా సంస్కరణల్ని ప్రభుత్వం ఖచ్చితంగా, వేగంగా, అమలు చేస్తుందనే సందేశాన్ని ప్రజలకు బలంగా పంపింది. ఇది సాహసోపేతమైన చర్యగా భారత కార్పొరేట్ రంగం వర్ణించింది. ప్రజలు, మేధావులు, రైతులు, వినియోగదారులు, వర్తకులు, అనేక ప్రజాసంఘాలు, దేశంలోని వివిధ రాజకీయ పార్టీలు తీవ్రంగా వ్యతిరేకిస్తున్నప్పటికీ, ప్రధానమంత్రి మొండిగా, అనుమతి ఇచ్చాడు. ఈ అనుమతి రాజ్యాంగ విరుద్ధం. పార్లమెంట్ ఆమోదంతోనే ఇలాంటి అనుమతనివ్వాలి వుండగా, ఒక పాలనాపరమైన అనుమతితో సరిపెట్టారు. ఇది ప్రజాస్వామ్య వ్యతిరేక చర్య. ప్రజాస్వామ్యానికి తూట్లు పొడవటం, తుంగలో తొక్కడం మన పాలకులకు పరిపాటే; సర్వసాధారణమే!

III. విదేశీ పెట్టుబడులు-సంబంధిత అంశాలు

1. చిల్లర వర్తకంలో విదేశీ ప్రత్యక్షపెట్టుబడులకు అనుమతితో పాటు, దీనితో ప్రత్యక్ష పరోక్ష సంబంధాలున్న అనేక అంశాల్ని క్షుణ్ణంగా అధ్యయనం చేయాలి; విశ్లేషించాలి. ఈ అంశాలు దిగువున ఇచ్చిన విధంగా వున్నాయి.
2. దిగుమతి-ఎగుమతుల విధానం
3. కంపెనీ సేద్యం - కాంట్రాక్టు వ్యవసాయం
4. ప్రపంచ బ్యాంకు ఆదేశాలు
5. ప్రపంచవాణిజ్య సంస్థ ఒప్పందాలు
6. ప్రయోజన-పట్టిక భాగస్వామ్యం-ఉత్పత్తిదారుల సంఘాలు
7. వ్యవసాయ మార్కెట్ కమిటీ చట్టానికి సవరణ
8. ఆహార భద్రతబిల్లు
9. హరిత విప్లవ సాంకేతిక పరిజ్ఞానం
10. జన్య మార్పిడి పంటలు

IV. పాలకుల అసత్య, అవాస్తవ వాదనలు, మభ్యపెట్టే మాటలు

విదేశీ ప్రత్యక్ష పెట్టుబడులను గురించి భారత ప్రభుత్వం, కార్పొరేటు కంపెనీలు అసత్య ప్రచారాల్ని చేస్తున్నాయి. ప్రజల్ని మాయమాటలతో మభ్యపెట్టే ప్రయత్నం చేస్తున్నాయి. ఉన్నవి లేనట్టు, లేనివి ఉన్నట్టు మాయచేసి మనీషూని మారడంకాయ చేసి చూపిస్తున్నాయి. అక్టోబర్ 28వ తేదీనాడు ఢిల్లీలో డా॥ మన్మోహన్ సింగ్, సోనియాగాంధీ, రాహుల్ గాంధీ తదితర కాంగ్రెస్ పార్టీ నాయకులు విదేశీ పెట్టుబడులకు అనుకూలంగా జననమీకరణ చేసి భారీ ర్యాలీని న్యూఢిల్లీలో నవంబర్ 4న నిర్వహించారంటే, విదేశీ ప్రత్యక్ష పెట్టుబడులను గురించి వారితో పట్టుదలతో, ప్రగాఢమైన కట్టుబాటుతో వున్నారో అర్థమవుతోంది.

నిజానికి విదేశీ పెట్టుబడులు మన దేశంలోని అనేక రంగాల్లోకి ప్రవేశించాయి. అయితే, 1997లో చిల్లర వర్తకంలోకి విదేశీ ప్రత్యక్ష పెట్టుబడులకు అనుమతి ఇవ్వకూడదని భారతప్రభుత్వం నిర్ణయించింది. ఈ నిర్ణయాన్ని అమెరికా తదితర సామ్రాజ్యవాదదేశాలు, ప్రపంచవాణిజ్య సంస్థ ఒత్తిళ్ళకులోనై, మన దేశ ప్రజలు వ్యతిరేకించినప్పటికీ, 2005లో భారత ప్రభుత్వం నిర్ణయాన్ని మార్చివేసింది.

V. బహుళజాతి కంపెనీలు ఎందుకు తమ పెట్టుబడులకు అనుమతి కోరుకుంటున్నాయి?

భారత ప్రజలకు ఉపాధి సౌకర్యాలు పెంచడానికీ, వారికి అధిక ప్రయోజనాలు కల్పించడానికీ, భారత రైతాంగానికి ఆకర్షణీయమైన, ఆమోదయోగ్యమైన ధరలను ఇవ్వడానికీ, భారత ఆర్థిక అభివృద్ధికి పెట్టుబడులు పెడతామని బహుళజాతి కంపెనీలు, సామ్రాజ్యవాద దేశాలు అంటే, అంతకంటే మోసపూరితమైన, దగా మాటలు మరోటి వుండవు. భారతదేశం 120 కోట్లమందితో అత్యధిక జనాభాగల దేశం. వీరి

అవసరాలు పెరుగుతూనే వున్నాయి. దేశంలో ఒక కోటి 20 లక్షల చిల్లర దుకాణాలున్నాయి. సాలీనా 20 లక్షల కోట్లరూపాయలదాకా వ్యాపారం సాగుతోంది. దాదాపు 5 లక్షల కోట్ల రూపాయలు, కనీస పక్షంలో లాభాలు వ్యాపారులకు వస్తున్నాయి. భారత జాతీయ ఆదాయంలో 14 శాతం ఈ రంగం నుండే వస్తోంది. దేశంలో చిల్లర వర్తకం భారీ స్థాయిలో విస్తరించింది. అందువల్లనే, ఈ రంగంపైన బహుళజాతి కంపెనీల కన్నుపడింది. లాభాలు దండుకోడానికీ, దేశ వనరుల్ని దోపిడీ చేయడానికీ వధికాలు సిద్ధం చేసుకున్నాయి. అందుకే, తమపెట్టుబడులకు అనుమతి కోరుకుంటున్నాయి.

VI. మరో విధంగా భారత పాలకుల, కంపెనీల వాదనలు

పెట్టుబడులు భారీగా తరలివస్తాయని భారత ప్రభుత్వం ఎక్కువగా అంచనా వేస్తోంది. చిల్లర వర్తకంలో దీని ప్రభావాన్ని కూడా అతిగా ఊహించు కుంటోంది. ద్రవ్యోల్బణాన్ని తగ్గించడానికి విదేశీ పెట్టుబడులు అతిగా ఉపయోగపడుతాయని భావిస్తోంది. చిల్లర వర్తకంలో ద్రవ్యోల్బణానికి మూలం కూరగాయలు, పండ్లు, ఆహార ధాన్యాలకు అతిగా పెరుగుతున్న డిమాండ్. పైగా డీజిల్, పెట్రోల్ ధరలు పెంచినందువల్ల, రవాణా ఖర్చులు కూడా పెరుగుతాయి. అందువల్ల విదేశీ పెట్టుబడులు చిల్లర వర్తకంలో ద్రవ్యోల్బణాన్ని తగ్గించడానికి అవకాశం లేదు. ద్రవ్యోల్బణం పెరగడానికి మరెన్నో కారణాలున్నాయి. రైతుల ఉత్పత్తులకు అధిక ధరలు లభిస్తాయని చెప్పడం కూడా మోసమే. భారతదేశం లాంటి పెద్ద దేశాన్ని పరిపాలించే ప్రభుత్వం ఇవ్వలేని ధరల్ని, కొన్ని బహుళజాతి కంపెనీలు ఇస్తాయంటే నవ్వే అమాయకులుంటారా? మౌలిక సదుపాయాలను బహుళజాతి కంపెనీలు కల్పిస్తాయనే మాటకూడా వాస్తవం కాదు. ఐదేళ్ళ క్రితమే సింగిల్ బ్రాండ్ సరుకులకు

విదేశీ ప్రత్యక్ష పెట్టుబడుల్ని అనుమతించడం జరిగింది. అయినప్పటికీ, ఎక్కడా మౌలిక సదుపాయాలకల్పన జరగలేదు. ఏవోకాన్ని కోల్డ్స్టోరేజీలు రావచ్చును. వీటికి విద్యుత్తు మనం ఇవ్వాలిందే కదా! గోదాములు కట్టడానికి విదేశీ పెట్టుబడులు కావాలా?!

బహుళజాతి కంపెనీలు సాంకేతిక విజ్ఞానాన్ని తెస్తాయంటున్నారు. చిల్లరవర్తకానికి ఏ సాంకేతిక విజ్ఞానం కావాలి? ఇప్పటికే మనదేశంలోకి వచ్చిన పెప్పీలాంటి కంపెనీలు, మన సాంకేతిక విజ్ఞానాన్నే ఉపయోగించు కుంటున్నాయి. అంతగా, మనకు ఏదో గొప్ప సాంకేతిక పరిజ్ఞానం కావాలంటే, దాన్ని కొనవచ్చు. దిగుమతి చేసుకోవచ్చు. బహుళజాతి కంపెనీలు ఏర్పాటు చేసే షాపింగ్ మార్కెట్లో, సూపర్ బజార్లలో సరుకులు నాణ్యతగా వుంటాయంటున్నారు. బాగా డబ్బున్న ధనిక వర్గాల ప్రజలకు నాణ్యతగల వస్తువులు ఇక్కడ దొరకవచ్చు. వారికి విలాస వస్తువులు దొరకవచ్చు. వారికి షాపింగ్ ఫ్యాషన్ గొప్పగా అనిపించవచ్చు. ఇప్పటికే వున్న సూపర్ బజార్లలో దీన్ని మనం గమనించవచ్చు. అయితే, పేదవర్గాల వారికీ, నగదులేని వారికీ ఏ విధంగానూ ఉపయోగపడవు. సమాజంలో అగ్రభాగానవున్న కొంతమంది భోగాలాలసత్వానికి, విలాసవస్తువుల కోసం విదేశీ పెట్టుబడులకు అనుమతి ఇవ్వడం సమంజసమా? రకరకాల వస్తువులు (మల్టిబ్రాండ్స్) ఒకే చోట దొరుకుతాయంటున్నారు. అవసరం వున్న లేకపోయినా, వస్తువుల్ని కొనే వినిమయ సంస్కృతి దీన్నుంచి పెరుగుతుంది. వ్యాపారసామర్థ్యం పెరుగుతుందని చెబుతున్నారు. చిల్లర వర్తకులకు అవసరమైన వ్యాపార సామర్థ్యం ఏపాటిది? ఆపాటి సామర్థ్యాన్ని వ్యాపార మెళకువల్ని పెంచడానికి కావాల్సిన శిక్షణను మనం ఇవ్వలేమా? నిర్ణయించిన ధరలకే అమ్ముతారు; సరుకుల్ని చౌకగా అమ్ముతారంటున్నారు. మొదట్లో, చౌకగా సరుకుల్ని అమ్మినా, తర్వాత ధరల్ని భారీగా పెంచడం జరుగుతోందనేది ప్రపంచవ్యాప్తంగా వున్న అనుభవం. సరుకుల సేకరణలో బహుళజాతి కంపెనీలు దళారుల ప్రమేయాన్ని తగ్గించనున్నందున సరుకుల ధరలు తక్కువ స్థాయిలో ఉంటాయని చెబుతున్నారు. బహుళజాతి కంపెనీలు కూడా సరుకుల సేకరణలో విజంట్లను నియమించుకుంటాయి. పైగా, పెద్ద పెద్ద షాపింగ్ మార్కెట్స్, సూపర్ బజార్లలో నిర్వహణ ఖర్చులు, ప్రచార ఖర్చులు, అద్దెలు భారీస్థాయిలో వుండటం వల్ల సరుకుల ధరలు హెచ్చుస్థాయిలో ఉండటం సహజం. చిన్న కిరాణీ అంగళ్ళు, కూరగాయలు, పళ్ళుడుకాణాలలో అమ్ముతున్న సరుకుల ధరలతో పోల్చితే, ఖచ్చితంగా బహుళజాతి కంపెనీల సూపర్ బజార్లలో ధరలు ఎక్కువగానే వుంటాయి. బహుళజాతి కంపెనీలు నడిపే సూపర్

బజార్లలో విదేశీ వస్తువులు అమ్మడం నిజం. అందువల్ల మన ప్రజల్లో విదేశీ వస్తువులపై వ్యామోహం పెరిగి పోతుంది. ముఖ్యంగా మధ్యతరగతి ప్రజలు లూటీ అవుతారు. చిల్లర వర్తకంలోకి విదేశీ బహుళజాతి కంపెనీలు వస్తే, మన చిల్లర అంగళ్ళు మూతపడటం ఖాయం. మన చిల్లర వర్తకులు, అపార వనరులతో బలంగా వుండే విదేశీ కంపెనీలతో పోటీపడటం అసాధ్యం. అందువల్ల వాల్ మార్ట్ లాంటి కంపెనీలు చిల్లరవర్తకంపైన గుత్తాధిపత్యం సంపాదించుకొంటాయి. అప్పుడు తప్పకుండా ఈ కంపెనీలు ధరల్ని పెంచడం నిస్సందేహం. ప్రజలు, ముఖ్యంగా పేద, మధ్యతరగతి ప్రజలకు ప్రత్యామ్నాయంలేక, సరుకుల కొరకు ఈ విదేశీ కంపెనీల మార్కెట్ల పైన ఆధారపడాల్సిన దుస్థితి వస్తుంది. పెరిగిన ధరలతో సరుకుల్ని కొనలేక సతమతమవుతారు. ఆకలి బాధలకు గురిఅయ్యే ప్రమాదం పొంచివుంది. విదేశీ కంపెనీలు ఏ రంగంలో ప్రవేశించినా, ఆ రంగంలో వున్న స్వదేశీ కంపెనీలన్నీ, వాటితో పోటీపడలేక, వాటి ధాటికి తట్టుకోలేక మూతపడటం జరుగుతోంది. దీనికి ఉదాహరణ : దేశంలో గతంలో పార్సెలాంటి శీతల పానీయాలను తయారు చేసే కంపెనీలు అనేకం వుండేవి. పెప్పీ, కోకోకోలా కంపెనీలు మన దేశంలోకి వచ్చిన తర్వాత మనదేశీయ శీతల పానీయాల ఫ్యాక్టరీలన్నీ మూతపడ్డాయి. గ్రామీణ ప్రాంతాల్లో ప్రజలకు తాగడానికి నీళ్ళు దొరకడంలేదు. కానీ, గ్రామ గ్రామాన, మారుమూల పల్లెల్లో కూడా విషపూరితమైన కోకోకోలా పానీయాలు దొరుకుతున్నాయి. గ్రామీణ మార్కెట్లోకి ఈ కంపెనీలు దూసుకునిపోయిన సంగతిని మనం గ్రహించాలి.

VII. అమెరికా ఆహారాన్ని అలవర్చే కుటీలయత్నం

మన చిల్లర వర్తకంలో 67 శాతం-ఆహారం, ఆహార సరుకులకు సంబంధించిందే. చిల్లర వర్తకంలో విదేశీ పెట్టుబడుల యొక్క ప్రధాన లక్ష్యం ఆహారం, ఆహార సరుకుల వర్తకాన్ని తమ సంపూర్ణ అధీనంలోకి తెచ్చుకోవడమే. మనకు ఆహార రంగం అత్యంత ప్రధానమైంది. మన ఆహార అలవాట్లు ఆరోగ్యప్రద మైనవి. మనం మనవంటల్ని ఇళ్ళలోనే వండుకుంటాం. తాజా ఆహారాన్నే తింటున్నాం. ఎక్కువగా శుద్ధి చేయకుండా ధాన్యాలను, ఇతర వస్తువులను తింటున్నాం. విటమిన్లు, ఖనిజాలు వృధాకావడం లేదు. అనేక రకాలయిన ఆహార ధాన్యాలను మన ప్రజలు తినడానికి అవకాశం వుంది. చిరుధాన్యాలయిన రాగి. సజ్జ, కొర్ర, సాములు, ఆరికలు, జొన్నలు మొదలైన వాటిని బియ్యం, గోధుమలకు అదనంగా తినడానికి అవకాశంవుంది. అయితే, చిల్లర వర్తకంలోకి విదేశీ పెట్టుబడులు ప్రవేశించిన తర్వాత మన ఆహారపు అలవాట్లు పూర్తిగా మారిపోయే ప్రమాదంవుంది. మిగతా ప్రపంచంలో ఫాస్ట్ ఫుడ్ మార్కెట్ ఏటా 5 శాతం వృద్ధి చెందుతుంటే, మనదేశంలో అది దాదాపు 40 శాతం పెరుగుతున్నది. అమెరికన్ల ఆహారపు అలవాట్లు అలవర్చుకునే ప్రమాదం ఉంది. కాబట్టి మనం అమెరికా ఆహారం గురించి తెలుసుకోవాలి. అమెరికాలో కేవలం మొక్కజొన్న, సోయాబీన్ పంటల్నే ప్రాసెస్ ఫుడ్ ద్వారా తింటారు. వాళ్ళు తయారు చేసేది బ్రెడ్ కాదు, ఫుడ్ కాదని ప్రఖ్యాత శాస్త్రవేత్త వాలిన్ అంటారు. బ్రేక్ ఫాస్ట్ ప్యాకెట్జ్ సిరియల్స్ లో పోషకాలన్నీ నశించిపోయి, వాటిలోని ప్రోటీన్లు విషపదార్థాలుగా మారతాయని పోల్ స్పిట్ చెబుతున్నారు. ప్రాసెసింగ్ చేస్తున్న పాలవల్ల గుండె జబ్బులొస్తాయని పరిశోధనలు తెలుపుతున్నాయి. మెక్ నెగెట్స్ అనే చికెన్ ను హోటళ్ళలో అమ్ముతారు. దీన్నుంచి క్యాన్సర్, శరీరంలో ట్యూమర్లు వస్తాయనీ, పునరుత్పత్తి వ్యవస్థ దెబ్బతింటోందని గుర్తించారు. ప్రజల ఆరోగ్యాన్ని తీవ్రంగా దెబ్బతీసే అమెరికా ఆహార వస్తువులు టిన్డ్, ప్యాకెట్జ్ ఫుడ్ రూపాల్లో మన మార్కెట్లను ముంచెత్తుతాయి. ప్రజల ఇళ్ళు, ఒళ్ళు గుల్ల అవుతాయి.

VIII. కార్పొరేట్ల ఉత్పత్తులను సేకరించడం

విదేశీ బహుళజాతి కంపెనీల్లో ప్రధానమైనవి- అమెరికా వాల్ మార్ట్, ఫ్రెంచ్ క్యారిఫోర్, బ్రిటీష్ టెస్కో, జర్మన్ మెట్రో, డచ్ అహోల్ట్; భారతదేశ కంపెనీల్లో రిలయన్స్, భార్గి, ఆదిత్యబిర్లాకు చెందిన మెట్రో ముఖ్యమైనవి. ప్రపంచంలోని భారీ చిల్లరవర్తక కంపెనీలు భారీగా పెట్టుబడులు పెట్టి, భారీగా ఆదాయాల్ని పోగు చేసుకుంటున్నాయి. అమెరికా వాల్ మార్ట్ కంపెనీ 2007లో 19 లక్షల కోట్ల రూపాయల ఆదాయాన్ని సంపాదించింది. ఇది భారతదేశ బడ్జెట్ కన్న రెండింతలు ఉన్నది. క్యారిఫోర్ కంపెనీ 123 బిలియన్ అమెరికన్ డాలర్లను సంపాదించింది. ఈ మోతాదులోనే ఇతర చిల్లర వర్తకంలోవున్న విదేశీ కంపెనీలు లాభాల పంటను పండించుకుంటున్నాయి. (మిగతా 4వ పేజీలో)

రైతుకులీసంఘం (ఆంధ్రప్రదేశ్) రాష్ట్రకార్యవర్గ తీర్మానాలు

రైతుకులీసంఘం(ఆం.ప్ర.) రాష్ట్ర కార్యవర్గ సమావేశం 22-11-12న విజయవాడలో జరిగింది. ఈ సమావేశానికి సంఘం రాష్ట్ర అధ్యక్షులు కా|| సీంహాద్రి ఝాన్సి అధ్యక్షత వహించారు.

రాష్ట్రవ్యాపితంగా రైతాంగం, రైతుకులీలు, దళితులు ఎదుర్కొంటున్న పలు సమస్యలను రాష్ట్ర కార్యవర్గ సమావేశం చర్చించి ఈ క్రింది తీర్మానాలను ఆమోదించింది.

అమరులకు జోహార్లు

గత రాష్ట్రకార్యవర్గ సమావేశం నుండి ఈ మధ్య కాలంలో అమరులైన కామ్రేడ్స్ ఘంటా సీతారామయ్య, సున్నం రాములమ్మ; ప్రజాతంత్రవాది, రైతుకులీసంఘం (ఆం.ప్ర) రాష్ట్ర మహాసభల(2001) అహ్వనసంఘం గౌరవాధ్యక్షునిగా తోడ్పాటునిచ్చిన డా||కాసరనేని సదాశివరావు; కా|| గేదెల రామినాయుడులకు ఇంకా పీడిత ప్రజాఉద్యమాల క్రమంలో మరణించిన వారందరికీ రాష్ట్రకార్యవర్గం జోహార్లర్పించింది.

నీలం తుఫాను, ఆపై వరదముంపుకు గురైన రైతాంగాన్ని యుద్ధప్రాతిపదికపై ఆదుకోవాలి.

నిన్న మొన్నటి వరకు సకాలంలో సరైన వర్షాలు లేక, దుర్భిక్ష పరిస్థితుల నడుమ సేద్యాన్ని నెట్టుకొస్తున్న రైతులపై నీలం తుఫాను కుంభవృష్టికరిపించగా, ఆపై సంభవించిన వరద ముంపుకు రైతాంగం తీవ్ర నష్టాలపాలయ్యారు. అధికారికరెక్కల ప్రకారమే 44 మంది మరణించగా, లక్షలాది హెక్టార్లలో పంట నీటిపాలైంది-వేలాది ఇళ్ళు నేలమట్టమయ్యాయి. వాస్తవ పరిస్థితి మరింత అధికంగావుంది.

నీటిపాలైన పంట నీటిపాలుకాగా, చేతికిరానున్న అరాకొరా ఉత్పత్తులతో రైతు మరోధపా మార్కెట్ మాయాజాలంలో అడుగుపెడుతున్నాడు. రైతాంగం పండించిన పంటలన్నింటికీ ఈ క్రిందివిధంగా గిట్టుబాటు ధర కల్పించి, వెనువెంటనే ప్రభుత్వం కొనుగోలు చేయాలని డిమాండ్ చేస్తూ ఆందోళనకు రైతుకులీ సంఘం(ఆం.ప్ర.) పిలుపునిస్తున్నది. అసంతృప్తం జిల్లాను కరువు పీడిత ప్రాంతాలుగా గుర్తించి, రైతాంగానికి పరిహారం అందించాలని డిమాండ్ చేస్తున్నది.

ధాన్యం	క్వింటా (నెంబర్లు)	రూ. 2000
	క్వింటా (బిపిటి)	రూ. 2500
పత్తి	క్వింటా	రూ. 6000
మిర్చి	క్వింటా	రూ. 10000
పసుపు	క్వింటా	రూ. 15000
చెరకు	టన్ను	రూ. 3500
వేరుశనగ	క్వింటా	రూ. 8000
మొక్కజొన్న	క్వింటా	రూ. 2000

సంపాదకీయం... (మొదటి పేజీ తరువాయి)

అబద్ధపు ఫిర్యాదులను ఆధారంచేసుకొని, పోలీసులు అరెస్టుచేయటమే కాకుండా, వారి పాస్‌పోర్టులను, మొబైల్ ఫోన్లను స్వాధీనం చేసుకొని, వారివురూ రాజకీయ నాయకులను, జాతీయ జెండాను అవమానపరిచారనే అబద్ధపు కేసుల్లో యిరికించి, వారిని ఉద్యోగాలనుండి సస్పెండు చేయించారు. ఇదంతా ఐ.టి.చట్టప్రకారమే జరపటం గమనార్హమైన విషయం.

ఇటీవలనే డాక్టర్ సునీలం అనే సామాజిక కార్యకర్తను, 14 ఏళ్ళనాటి హత్యకేసులో యిరికించి యావజ్జీవ కారాగారశిక్ష పడేలా చేశారు. ఈయన సారధ్యంలోని కిసాన్ సంఘర్షణ సమితి 1998లో, పాడైపోయిన పంటకు పరిహారం కోరుతూ రైతు ప్రదర్శన (మధ్యప్రదేశ్‌లో) నిర్వహించింది. ప్రపంచీకరణ ప్రభోదిస్తున్న ఆర్థిక విధానాలకు వ్యతిరేకంగా, అంతర్జాతీయ స్థాయిలో జరిగిన ఉద్యమాల్లో ఈయన పాల్గొని అరెస్టు అయ్యారు. ఇటీవలి కాలంలో అవినీతికి వ్యతిరేకంగా అన్నా హజారే నిర్వహించిన ఉద్యమంలో కూడా పాల్గొన్నారు. ఈ రకంగా పాలకుల విధానాలను వ్యతిరేకిస్తూ ఈయన, అదానీ విద్యుత్తు కేంద్రానికి, కేంద్రమంత్రి కమల్‌నాథ్ నియోజక వర్గమైన చింద్‌వారాలో విద్యుత్తు కేంద్రానికి నీటిని మళ్ళించే పథకాన్నీ వ్యతిరేకిస్తూ ఉద్యమాలు నిర్వహించారు. ఈ కారణాల చేతనే ఈయన్ను హత్యకేసులో యిరికించి యావజ్జీవ కారాగార శిక్షపడేటట్లు చేశారు.

అదేవిధంగా జిల్లా గిరిజన కార్యకర్త అయిన దయామణి, జార్ఖండ్‌లో అక్రమ భూసేకరణలకు వ్యతిరేకంగా పోరాడుతున్నారు. ఈమె ట్రిపుల్ ఐ.టి., ఐ.ఐ.ఎం, జాతీయ విద్యాశాఖల ఏర్పాటుకోసం రాంచీ శివారులోని నగర్‌లో 227 ఎకరాల భూమిని

లక్షింపేట దళితుల డిమాండ్స్‌ను వెంటనే పరిష్కరించాలి.

- ❖ జూన్ 12న లక్షింపేట దళితులపై పెత్తందారీ కులదురహంకార శక్తులు జరిపిన హంతకదాడిలో ఐదుగురు దళితులు హతులవగా, మరి అనేక మంది తీవ్రగాయాలపాలయ్యారు. ఆనాటి నుండి హంతకులను శిక్షించి, తమకు న్యాయం చేయాలని వారు డిమాండ్ చేస్తూవస్తున్నారు.
- ❖ రైతుకులీసంఘం (ఆం.ప్ర.) భాగస్వామ్య సంస్థగా బొజ్జా తారకంగారు కన్వీనర్‌గా వున్న ‘లక్షింపేట దళిత పోరాట సంఘీభావ కమిటీ’ బాధిత దళితులకు అండగా నిలిచి రాష్ట్రవ్యాపితంగా విస్తృత ప్రచారం, ఆందోళనా కార్యక్రమాలను నిర్వహిస్తూవస్తున్నది. దేశస్థాయిలో లక్షింపేట దళితుల డిమాండ్స్‌ను ఫోకస్ చేసింది.
- ❖ మద్దవలన రిజర్వాయిరు క్రింద మునకకు గురికాని 250 ఎకరాల ప్రభుత్వ భూమిని బాధిత దళితులకే కేటాయించాలని, లక్షింపేట మారణకాండ కేసు విచారణకు లక్షింపేటలోనే ప్రత్యేక న్యాయస్థానాన్ని ఏర్పరచి సత్వరం విచారణ పూర్తి చేసి దోషులను కఠినంగా శిక్షించాలనే డిమాండ్స్‌ను వెంటనే పరిష్కరించాలని రైతుకులీ సంఘం(ఆం.ప్ర.)ప్రభుత్వాన్ని డిమాండ్ చేస్తున్నది.

కాండేమొదలుగిరిజనాధ్యమే అమరులు కుంజం రాజులు-మడెం లక్ష్మయ్యలకు జోహార్లు

శ్రీకాకుళ గిరిజనాధ్యమం కొనసాగింపుగా భూమికోసం, భుక్తికోసం, అడవిపై హక్కుకోసం. మురాదారీ వ్యవస్థ రద్దుకోసం-తూర్పుగోదావరిజిల్లా గిరిజనులు, గిరిజన సంఘం నాయకత్వాన ఉద్యమించారు. తూర్పు గోదావరిజిల్లా గిరిజనాధ్యమంలో కొండమొదలు గిరిజనుల పోరాటం విశిష్టమైనది. 1969లో ప్రారంభమై నేటికీ సాగుతున్న ఆ పోరాటం ఎన్నో విలువైన అనుభవాలనందిస్తున్నది.

కొండమొదలు గిరిజనులు భూమికోసం, పోడు హక్కుకోసం, అక్రమంగా కాజేయబడిన తమ భూములకోసం కదిలారు. 1969 నుండి ఎన్నో నిర్బంధాలను, కష్టాలను ఎదుర్కొన్నారు. పాములేటి గంగిరెడ్డి పంటివారు జైళ్ళలోనే అమరులైనారు. ఆ క్రమంలో 1982 నవంబరు 29న గిరిజనులు స్వాధీనపరుచుకొని, సాగుచేస్తున్న పంటలపైకి భూస్వాములు, పోలీసులు పశువుల్ని తోలి పాడుచేయ ప్రయత్నించారు. పంటల రక్షణకై, భూమికోసం ఆనాడు భూస్వాములను, పోలీసుల్ని ప్రతిఘటిస్తున్న క్రమంలో కామ్రేడ్స్ కుంజం రాజులు, మడెం లక్ష్మయ్యలు వీరోచితంగా పోరాడుతూ పోలీసు కాల్పులలో అమరులయ్యారు. పోలీసులు కాల్చినా, అరెస్టులు చేసినా గిరిజనులు తమ పోరాటం ఆపలేదు. పోరాటం కొనసాగింది. కొండమొదలు పోరాటం అనేక భూ పోరాటాలకు ప్రేరణగా నిలిచింది. కొండమొదలు పోరాట వెలుగులో పశ్చిమగోదావరి జిల్లా కుంకాల, మనుగోపాల ప్రాంత గిరిజనుల పోరాటం 1997 నవంబరు 4న కా|| కారం పార్వతి బలిదానం తర్వాత కూడా నేటికీ కొనసాగుతోంది.

భూమికోసం, భుక్తికోసం, అత్యగౌరవం కోసం, జీవించే హక్కుకోసం 1969లో ప్రారంభమై నేటికీ కొనసాగుతున్న భూపోరాటంలో 2012 నవంబరు 29 నాటికి కాల్పులు జరిగి 30 స||లు అవుతున్న సందర్భంలో మరోసారి కామ్రేడ్స్ కుంజం రాజులు, మడెం లక్ష్మయ్యలకు; భూపోరాటాలలో అమరులైన వారందరికీ రైతుకులీసంఘం(ఆం.ప్ర.) రాష్ట్ర కార్యవర్గం జోహార్లర్పిస్తున్నది.

ప్రభుత్వం రైతులనుండి బలవంతంగా స్వాధీనం చేసుకొనేందుకు చేసిన ప్రయత్నాన్ని తీవ్రంగా వ్యతిరేకించి నిరసనాధ్యమం చేపట్టారు. అదే విధంగా జార్ఖండ్‌లో అర్పెలర్-మిట్టల్‌ల భారీ ఉక్కుకర్మాగారం ఏర్పాటు ప్రతిపాదనను వ్యతిరేకించారు. ఈ కారణాల రీత్యా ప్రస్తుతం ఈమెపై పాత కేసులు తిరగదోడి అక్టోబరు 16న ఆమెను జైలుపాలు చేశారు.

తమ ప్రాణాలకూ, తమ ప్రాంత పర్యావరణానికి అణుప్రమాదపు ముప్పును తెచ్చిపెట్టే కూడంకళం అణువిద్యుత్ ప్రాజెక్టును తమ నెత్తిమీద పెట్టారంటూ, నిరసనను వ్యక్తంచేస్తున్న ప్రజలపై తమిళనాడు ప్రభుత్వం పోలీసులను ప్రయోగించి పాశవికంగా అణచివేయటమేకాక, ఆ ఆందోళనకు నాయకత్వం వహించే వారిపై అనేక కేసులుపెట్టి దేశద్రోహనేరాన్ని బనాయించింది.

ఈ రకంగా బడాపెట్టుబడిదారీ వర్గాన్నీ, దానికి ఏజెంట్లుగా పనిచేసే దళారీ పాలకులను ప్రశ్నించినా, వారి ప్రజావ్యతిరేక విధానాలను నిరసన తెల్పినా, వ్యతిరేకించినా, తమ అసంతృప్తిని వ్యక్తంచేసినా, పోలీసు నిర్బంధంతో అణచివేయటమన్నది దేశంలో క్రియారూపంగా మారిపోయింది.

ఈ ఘటనలన్నీ, మనవ్యవస్థలో యిమిడివున్న ఫాసిస్టు లక్షణాలకు అద్దంపడుతున్నాయి. వర్గదోపిడీపై ఆధారపడివున్న మన వ్యవస్థ స్వభావం లోనే ఈ ఫాసిస్టు లక్షణాలు యిమిడి వున్నాయి.

కేవలం ఐదేళ్ళకోసారి జరిపే ఎన్నికలలో, ప్రజలకు ఓటు వేయటానికి అవకాశం కల్పించిందన్న దానిమీదనే ఆధారపడి, మనది ప్రజాస్వామ్య దేశం అంటూ పాలకవర్గాలూ, పాలకులూ గత 65 సంవత్సరాలుగా ఊకదంపుడు ప్రచారం చేస్తూ, ప్రజల్ని వంచించుతున్నారు. బ్రిటిష్ వలస పాలకులనుండి ఒక్క రాజకీయ అధికారాన్నేగాక, వారి

- ❖ శ్రీకాకుళంజిల్లా-రణస్థలం మండలం కొవ్వూడ ప్రాంతంతో సహా, సామ్రాజ్యవాద, బహుళజాతి సంస్థల ప్రయోజనాలకనుగుణంగా మనదేశంలో వివిధ ప్రాంతాలలో నిర్మిస్తున్న వినాశకర అణువిద్యుత్ కేంద్రాల నిర్మాణాలనన్నీ నిలిపి వేయాలి.
- ❖ తమిళనాడు రాష్ట్రం కూడంకులం అణువిద్యుత్ కేంద్రానికి వ్యతిరేకంగా పరిసర గ్రామాల ప్రజానీకపు ఆందోళనకు సంఘీభావం ప్రకటిస్తూ, వారి ఆందోళనపై కొనసాగుతున్న తీవ్ర నిర్బంధాన్నీ ఖండిస్తున్నాం.
- ❖ బడా, బహుళజాతి సంస్థల విద్యుత్తు అవసరాల కోసం ఇబ్బడిముబ్బడిగా దేశంలో-ముఖ్యంగా, మనరాష్ట్ర తీరప్రాంతంలో సోంపేట, కాకరాపల్లి, కోటిపాలంతో సహా నిర్మించనున్న మర్చంట్ థర్మల్ విద్యుత్తు ప్రాజెక్టులన్నింటినీ రద్దుచేయాలి. కోటిపాం థర్మల్ విద్యుత్ ప్రాజెక్టు వ్యతిరేక ఆందోళనకారులపై బనాయించిన కేసులన్నిటినీ రద్దుచేయాలి.
- ❖ రైతులను బడా కార్పొరేటు సంస్థలకు శాశ్వత బంధితులను చేస్తూ, వ్యవసాయ ఉత్పత్తులలో ప్రైవేటు వాణిజ్యానికీ, కార్పొరేటు సాగుకూ

అనుమతినిస్తూ 30-6-12న రాష్ట్రప్రభుత్వం విడుదలచేసిన జీ.వో.నెం.113ను వ్యతిరేకించాలి.

- ❖ పంట నష్టపోయిన రైతులకు అందుకనుగుణంగా పరిహారం చెల్లించాలి. కౌలురైతులతో సహా సన్న, చిన్నకారు రైతుల రుణాలను రీషెడ్యూలు చేయాలి. రుణభారాలతో ఆత్మహత్యలకు పాల్పడటాన్ని ఆపాలి. తడిసి, రంగుమారిన ధాన్యాన్నీ పత్తిని ప్రభుత్వం ప్రకటించిన ధరకైనా వెనువెంటనే కొనుగోలు చేయాలి.
- ❖ ముంపు తీవ్రతను అధికం చేసిన అస్తవ్యస్త డ్రైనేజి వ్యవస్థను ఆధునీకరించాలి; సక్రమ నిర్వహణా చర్యలు చేపట్టాలి.
- ❖ రైతులను, మరోవైపున వినియోగదారులను దారుణ దోపిడీకి గురిచేసే, స్వయం ఉపాధి రంగంలో 6 కోట్లకు పైగా చిల్లర దుకాణదారుల జీవనోపాధిని హరించేవేసే-చిల్లరవర్తకంలోకి ఎఫ్‌డిఐలను అనుమతించరాదు.
- ❖ నిత్యజీవితావసర వస్తువుల పెనుభారాలకు తోడు సబ్సిడీపై పంటగ్యాస్ వాడకాన్ని సంవత్సరానికి ఆరునెలలపాటు కోత విధించటాన్ని, నగదు బదిలీ పథకాన్ని వెనువెంటనే కేంద్రప్రభుత్వం ఉపసంహరించుకోవాలి.
- ❖ రైతాంగం, ఇతర ప్రజానీకంపై మోయలేని భారాలను మోపుతూ ఇంధనసర్‌ఛార్జీల సర్దుబాటు పేరుతో విద్యుత్తు బిల్లులు రెట్టించయ్యాయి. సర్‌ఛార్జీల సర్దుబాటు భారాలను ప్రజలపై మోపటాన్ని తీవ్రంగా నిరసిస్తూ, తక్షణం ఈ చర్యలను నిలిపివేయాలని డిమాండ్ చేస్తున్నాం.
- ❖ యూదు జాత్యహంకార ఇజ్రాయిల్ పాలకులు అమెరికా దన్నుతో పాలస్తీనాపై సాగిస్తున్న వైమానిక దాడులను, పసిపిల్లలతో సహా వందలాదిమంది హననాన్నీ తీవ్రంగా నిరసిస్తున్నాం.
- ❖ హిందూమతతత్వ శివసేన అధినేత మరణం; దేశవాణిజ్యరాజధాని నగరం రెండురోజులు స్తంభించిన నేపథ్యంలో -తన అభిప్రాయాన్ని ఫేస్‌బుక్‌లో నోట్ చేసిన యువతిని, ఆమె స్నేహితులను ‘మతసామరస్యాన్ని భగ్నం చేస్తున్నారనే’ ఆరోపణపై అరెస్టు చేయటాన్ని, ఆ యువతి పెదనాన్న ఆస్పత్రిని శివసేన గూండాలు ధ్వంసం చేయటాన్ని; ఇటీవలి కాలంలో కార్మనిస్థులను అరెస్టు చేయటం వటి ఫాసిస్టు పోకడలను తీవ్రంగా నిరసిస్తున్నాం ★

నేడు సామ్రాజ్యవాదం నిర్దేశించిన సరళీకరణ పెట్టుబడిదారీ విధానాలను మన పాలకులు నెత్తికెత్తుకొని అమలు జరపటంవలన, దేశంలోని అన్నిరంగాలలోనూ సంక్షోభం తీవ్రతరమయి, యిక ఈ సంక్షోభ నివారణ అన్నది అసాధ్యం అనే పరిస్థితిలో పడింది మన వ్యవస్థ. అందువలన ఈ పరిణామం అనివార్యంగానే పాలకులనూ, పాలకవర్గాలనూ ఫాసిజం వైపు నడిపిస్తుంది. లాంఛనప్రాయమైన ప్రజాస్వామ్యాన్ని కూడా పాటించకుండా, నగ్నంగా ఫాసిజాన్ని అమలుజరిపే వైపుకు నెడ్తుంది.

ప్రస్తుతం జరుగుతున్నది అదే. ఈ పరిణామ క్రమంలో భాగంగానే పైన పేర్కొన్న ఘటనలు!

అనేకమంది బూర్జువా మేధావులు భావిస్తున్నట్టు, యివి పోలీసుల అత్యుత్సాహం వలనో; చట్టాలకు వక్రభాష్యం చెప్పటంవలనో; 21వ శతాబ్దంలోకూడా వలసకాలపు 1860లో మాదిరిగానే చట్టాలున్నందువల్లనో; సక్రమంగా చట్టాలను అమలు జరిపే యంత్రాంగం లేనందువల్లనో యిటువంటి ఘటనలు జరుగుతున్నట్టు భావిస్తే పొరపాటుపడటం తప్పు వేరుకాదు.

వర్గదోపిడీపై ఆధారపడ్డ వ్యవస్థ, అనివార్యం గానే సంక్షోభాల్లో కూరుకుపోతుంది. ఈ సంక్షోభాలు నివారించలేని స్థితికి వెళ్ళినపుడు, ఫాసిజం పుట్టు కొస్తుంది అన్న గత చారిత్రక అనుభవాల వెలుగులో, శాస్త్రీయ అవగాహనను ఏర్పాటు చేసుకోవాలి. ఆ రకంగానే రాబోయే ఈ ప్రమాదాన్ని అర్థం చేసుకోగల్గుతాం.

అందువలన దేశంలోని ప్రజాతంత్రవాదు లందరూ, ప్రస్తుత పరిణామాల్ని శాస్త్రీయ అవగాహన వెలుగులో అర్థంచేసుకొని, ప్రజల ప్రజాతంత్ర హక్కులపై జరుగుతున్న ఈ దాడులకు వ్యతిరేకంగా సమాయత్తం కావాల్సిన అవుసరం అసన్నమయింది. ★

కార్పొరేటు సాగు తెచ్చేందుకు చక్కెర మిల్లులకు అదుపులేని స్వేచ్ఛ

రంగరాజన్ కమిటీ సూచనల తీరు

చక్కెర రంగంపై పరిశీలన జరిపి, తగిన సూచనలు కోరుతూ కేంద్ర ప్రభుత్వం నియమించిన రంగరాజన్ కమిటీ తన నివేదికను సమర్పించింది.

ఎక్కువ కాలం నిల్వవుండకుండా త్వరగా పాడైపోయే చెరకు పంట స్వభావమూ, చెరకు రైతులలో అత్యధికులు చిన్న కమతాలు కలిగి వుండటమూ, ప్రజాపంపిణీ వ్యవస్థ ద్వారా చౌక ధరకు చక్కెర పంపిణీతో పాటుగా, వినియోగ దారులకు సరసమైన ధరలకు చక్కెర లభ్యమయ్యేట్లు చేయటమూ చక్కెర రంగంపై నియంత్రణకు ముఖ్యకారణమని రంగరాజన్ కమిటీ పేర్కొంది. అయితే ఆ నియంత్రణలు ఈ లక్ష్యాలను సాధించటంలో విఫలమయ్యాయని నిర్ధారించింది. కనుక మార్కెట్టు శక్తులే చెరకు పంట సాగునూ, చక్కెర ఉత్పత్తి, పంపిణీ ధరలను నిర్ణయించే స్వేచ్ఛను యిచ్చేందుకు నియంత్రణలన్నీ ఎత్తివేయాలని సూచించింది. కమిటీ సూచనల వివరాలు ఇలా వున్నాయి:

1. చెరకు పంట ప్రాంత రిజర్వేషను

చక్కెర మిల్లులకు ముడిసరుకుగా చెరకు సరఫరా గ్యారంటీకి, కనీస ధరకు రైతులనుండి మిల్లులు చెరకు కొనుగోలుకూ, ప్రాంత రిజర్వేషను పెట్టారు. దీనిప్రకారం మిల్లుకు రిజర్వేషన్ అయితే ప్రాంతంలోని చెరుకును మిల్లులు కొని తీరాలి; అలాగే రైతులు మిల్లుకే అమ్మాలి. అయితే ఇది రైతుకు (ధరపై) భేదసారాలాదే శక్తిని తగ్గించిందనీ, మిల్లుల్లో బకాయాలు పేరుకుపోయినా రైతులు మిల్లుకే అమ్మాలివస్తోందనీ, మిల్లుల్లో చక్కెర దిగుబడి రేటు తక్కువంటే రైతు నష్టపోతున్నాడనీ కమిటీ పేర్కొంది. దీనివల్ల మిల్లులు కూడా నష్టపోతున్నాయనీ, నాసిరకం చెరకును కూడా మిల్లులు కొనాలివస్తున్నదనీ, పంట విస్తీర్ణం తగ్గితే, మిల్లులకు ముడిసరుకు దొరకటం లేదనీ చెప్పింది. ఇరు పక్షాలకూ నష్టం కలిగిస్తున్న ప్రాంత రిజర్వేషన్ను తొలగించాలనీ, ఇరువురికీ లబ్ధి కలిగించేందుకు మిల్లులకు రైతులకు మధ్య దీర్ఘకాలిక ఒప్పందాలను ప్రభుత్వం ప్రోత్సహించాలనీ సూచించింది. మార్కెట్టు ఆధారిత దీర్ఘకాల ఒప్పందాలు యిరు పక్షాల ప్రయోజనాలలో సమతుల్యత తేలేవని చెప్పటానికి ఏ ప్రత్యేక కారణమూ కన్పించటం లేదని చెప్పింది.

రంగరాజన్ కమిటీ సూచన సూటిగానే వుంది. మార్కెట్టు శక్తులకు స్వేచ్ఛ నివ్వాలి; కాంట్రాక్టు/కార్పొరేటు సాగును ప్రోత్సహించాలి. రెండవ దశ ఆర్థిక సంస్కరణల్లో భాగంగా వ్యవసాయరంగంలో కార్పొరేటు సాగును తేవాలన్న ప్రభుత్వ విధానాన్ని కమిటీ, శంఖంలో పోసిన తీర్థం చేసినది.

2. కనీస దూరం నిబంధన

రెండు చక్కెర మిల్లుల మధ్య కనీస దూరం 15 కి.మీ. వుండాలన్న నిబంధనను, మిల్లులకు ముడిసరుకు గ్యారంటీ కొరకు విధించారు. దీనివల్ల చిన్న కమతాల రైతులపై మిల్లులకు గుత్తాధిపత్యం ఏర్పడుతున్నదనీ, కొత్తగా పెట్టుబడుల మదుపుకు (అంటే కొత్త మిల్లుల ఏర్పాటుకూ) ఆటంకంగా వుందనీ, చెరకు కొనుగోలులో పోటీలేకుండా పోతున్నదనీ కమిటీ అభిప్రాయపడింది. కనుక ఈ నిబంధనను వెంటనే ఎత్తివేయమని సూచించింది.

మిల్లుకు ఏర్పడిన గుత్తాధిపత్యం గురించి ఇంత ఖచ్చితంగా చెప్పిన కమిటీ దానిని తొలగించేందుకంటూ చేసిన సూచన గుత్తాధిపత్యపు స్థాయిని పెంచేదిగానే వుంది. కనీస దూరం నిబంధనను ఎత్తివేసిన తర్వాత మిల్లులు పోటీపటి రైతుకు సరసమైన ధర యిస్తాయన్నది, కమిటీ వూహజినది సిద్ధాంతం. కానీ మిల్లులు కుమ్మక్క అయి రైతు రేటును దిగకోస్తాయి. మన కళ్లముందు సిమెంటు రంగంలో జరిగిందిదే. ఆంక్షలన్నింటినీ ఎత్తివేసిన తర్వాత సిమెంటు పరిశ్రమలోకి వచ్చిన విదేశీ పెట్టుబడులన్నీ గుత్తాధిపత్యంతో బస్తా 80 రూ॥నుండి 300 రూ॥లకు పెంచాయి. కాంపెటీషన్ కమిషన్ వాటికి జరిమానా విధించింది. చక్కెర మిల్లులు కూడా కుమ్మక్కలు చెరకు రైతుకు ధరలను దిగోస్తాయి.

3. లేవి చక్కెర

మిల్లులు తాము ఉత్పత్తి చేసిన చక్కెరలో 10 శాతాన్ని ప్రజాపంపిణీ వ్యవస్థకోసం లేవిగా చెల్లించాలి. దీనికి ప్రభుత్వం చెరకుకు ప్రకటించిన కనీస ధరనుసరించి ధర చెల్లిస్తుంది. దీనివల్ల ప్రభుత్వానికి 3000 కోట్ల రూ॥లు మిగులుతోంది. మిల్లులు దీనిని మిగిలిన చక్కెర ధరతో రాబట్టుకుంటాయి. గనుక భారం మిగిలిన వినియోగదారులపై పడుతున్నది. ఈ క్రాస్ సబ్సిడీని ఎత్తివేయాలి. దీనికోసం లేవి చక్కెర సేకరణను

మానివేయాలి. ప్రజాపంపిణీ వ్యవస్థద్వారా చౌక ధరలకు చక్కెర పంపిణీని మానివేయాలి. ఒకవేళ రాష్ట్ర ప్రభుత్వాలు చౌక దుకాణాలద్వారా చక్కెర పంపిణీ సాగించాలని కోరుకుంటే, టెండరుద్వారా బహిరంగ మార్కెట్టు నుండి కొనుగోలు చేసుకోవాలి. ఈ కొనే ధరనుబట్టే చౌక ధరల దుకాణాల రేటు నిర్ణయించాలి. ఒకవేళ దీనిలో సబ్సిడీ యివ్వాలంటే రాష్ట్రప్రభుత్వాలు భరించుకోవాలి.

చౌక ధరల దుకాణాలకు కేంద్రం చక్కెర సరఫరా చెయ్యదు. రాష్ట్రం చేసినా బహిరంగ మార్కెట్లో కొని చెయ్యాలి గనుక ధర తగ్గదు. రాష్ట్రాల ఆర్థిక పరిస్థితిలో సబ్సిడీ యివ్వలేవు. వ్యవసాయ, ఆహార సబ్సిడీలు మోయలేని భారమని దిగకోస్తున్న కేంద్రం సబ్సిడీ యివ్వదు. పేదలకు చక్కెర, అందని మానిపందే అవుతుంది. వ్యవసాయరంగంలో క్రాస్ సబ్సిడీలు వుండరాదన్న ప్రపంచ వాణిజ్య సంస్థ నిబంధనను అమలుచేసే సూచన యిది.

4. మార్కెట్టులోకి చక్కెర విడుదలపై నియంత్రణ

మార్కెట్టులో గిరాకీని బట్టి సరఫరాలుండేవిధంగా; మిల్లులు సరఫరా తగ్గించి చక్కెర ధర విపరీతంగా పెంచకుండా చూసేందుకు ప్రతినెలా ఎంత చక్కెరను ప్రతి మిల్లు మార్కెట్టులోకి విడుదల చేయాలో ప్రభుత్వం మిల్లులను ఆదేశించేది. ఇటీవల దీనిని మూడునెలలు చేశారు. దీనివల్ల మిల్లులవద్ద నిల్వలు పేరుకుపోయి ఖర్చులు పెరుగుతున్నాయనీ, ఇంతచేసినా చక్కెర ధరలో ఎగుడు దిగుడులుంటున్నాయనీ కమిటీ చెప్పింది. మార్కెట్టు శక్తులు ఇతర రంగాలలో గిరాకీ-సరఫరాల మధ్య సమతుల్యత సాధించగలుగుతున్నప్పుడు, చక్కెర రంగం అలాచేయలేదనటానికి ప్రత్యేక కారణమేమీ కన్పించటం లేనందున, ఈ నిబంధనను వెంటనే ఎత్తివేయమని కమిటీ సూచించింది.

తద్వారా, మిల్లులకు పూర్తి స్వేచ్ఛనిస్తుంది. సరఫరాపై ఎలాంటి నియంత్రణ లేనందున చక్కెర ధరను అవి యిష్టం వచ్చినట్లు పెంచుకోవటానికిచ్చిన స్వేచ్ఛ యిది.

5. ఎగుమతి-దిగుమతి విధానం

దేశంలో చక్కెర లభ్యత, గిరాకీలను బట్టి ప్రభుత్వం చక్కెర ఎగుమతులు, దిగుమతులకు అనుమతిస్తున్నది. దీనిని బట్టి విధించే సుంకాన్ని పెంచటమో తగ్గించటమో చేస్తున్నది. ఈ విధానం విజయవంతమైందా అన్నది చర్చనీయాంశమని కమిటీ అభిప్రాయపడింది. కానీ ఇది చెరకు, చక్కెర ఉత్పత్తిపై చెడు ప్రభావాన్ని కలిగిస్తున్నదని మాత్రం నిర్ధారణకొచ్చింది. కనుక చక్కెర విదేశీ వాణిజ్య విధానంలో స్థిరత్వం వుండాలనీ, దీనికోసం చక్కెర ఎగుమతి-దిగుమతులపై నిషేధాలు ఎత్తివేయాలనీ, దాని స్థానంలో 5 నుండి 10 శాతం సుంకాల విధింపును అమలుచేయాలనీ, అసాధారణ పరిస్థితులు ఏర్పడి నప్పుడు మాత్రమే అధిక సుంకం విధింపును గురించి ఆలోచించాలనీ కమిటీ సూచించింది.

అంటే వ్యవసాయ ఉత్పత్తుల ఎగుమతి దిగుమతులపై సుంకాలు 10శాతం మించి విధించరాదన్న ప్రపంచ వాణిజ్య సంస్థ నిబంధనను అమలు జరపమన్న సూచన యిది. ప్రభుత్వ నియంత్రణ విధి వుండదు గనుక ఎగుమతి-దిగుమతుల పేరు చెప్పి మిల్లులు దేశంలో చక్కెర ధరను పెంచితేస్తాయి. దీనితో భారత ప్రజలు చక్కెరకు ఎక్కువ ధరను చెల్లించవలసి రావటం తక్షణ ప్రమాదంకాగా, దీర్ఘకాలికంగా సామ్రాజ్యవాద గుత్తపెట్టుబడి ఈ రంగాన్ని కబళించటం భవిష్యత్తులో ఏర్పడే ప్రమాదం. పామాయిలును దేశంలో కుమ్మరించి విదేశీ కంపెనీలు వంటనూనెల రంగంలో సంక్షోభాన్ని సృష్టించి గుత్తాధిపత్యం వైపుగా పయనిస్తున్న తీరులోనే చక్కెర రంగంలో కూడా పరిణామాలు సాగుతాయి.

6. ఉప ఉత్పత్తులు

చెరకు పిప్పి, మొలాసిస్, మడ్డి(పెన్‌మడ్)లను ఉప ఉత్పత్తులుగా పరిగణించింది. డిస్టిల్లరీ వున్న మిల్లులకు ఇథనాల్‌ను కూడా కలిపింది. వీటి రవాణా, వాణిజ్యాలపై వున్న నియంత్రణవల్ల వీటికి జాతీయ మార్కెట్టు ఏర్పడటంలేదు. కనుక వీటిపై నియంత్రణ ఎత్తివేయాలి. అంతిమ వినియోగదారునికి కేటాయింపు విధానాన్ని ఎత్తివేయాలి. పిప్పిద్వారా విద్యుదుత్పత్తి చేస్తున్న మిల్లులకు మిగులు విద్యుత్తును వాణిజ్యస్థాయిలో అమ్ముకునేందుకు అనుమతించాలి. ఇక గోనె సంఘల్లో చక్కెర ప్యాకింగ్ చెయ్యాలన్న (దీనివల్ల మిల్లులకు కేజీకి 40 పైసలు అదనంగా ఖర్చు అవుతున్నందున) నిబంధనను ఎత్తివేయాలి. చివరిగా ఈ సూచనల

కనువుగా వివిధ నియంత్రణా చట్టాల్లో సవరణలు చేయాలి.

ఈ సూచనల ప్రకారం చక్కెర రంగంలో వున్న నియంత్రణలన్నీ పూర్తిగా తొలగించబడతాయి. రైతుల నుండి చెరకు కొనుగోలు నుండి చక్కెర ఎగుమతి వరకూ ఏ ఆంక్షలాలేని స్వేచ్ఛ మిల్లులకు చేకూరుతుంది. ప్రపంచ వాణిజ్య సంస్థ నిబంధనల లక్ష్యమూ, రెండవదశ ఆర్థిక సంస్కరణ నినాదాల ఆంతర్యమూ ఇదే. మరొక వైపున కమిటీ చెప్పినట్లుగానే చిన్న కమతాలుగల రైతుల ప్రయోజనాలు రక్షించడానికి మాత్రం ఎలాంటి రక్షణలు కల్పించే సూచనలనూ కమిటీ చెయ్యలేదు. ఇది అర్థం కావాలంటే కమిటీ చేసిన మరో ముఖ్య సూచనను చూడాలి. అది చెరకు ధర నిర్ణయం.

7. చెరకు ధర నిర్ణయం

చెరకు ధర హేతుబద్ధంగా వుండాలనీ, చెరకు విలువ గొలుసుకట్టులో ఆదాయం రైతులు, మిల్లులు మధ్య పంపకం జరగాలనీ అందరూ అంగీకరిస్తున్నారన్న కమిటీ-రైతులకు, మిల్లులకు అవుతున్న ఖర్చుల నిష్పత్తిలో ఆదాయం పంపకం జరగటం సరైనదని పేర్కొంది. అన్ని ఖర్చులను లెక్కవేసిన తర్వాత చక్కెర, ఉపఉత్పత్తుల ఎక్స్‌ఫ్యాక్టరీ అమ్మకంలో వచ్చిన ఆదాయాన్ని రైతులకూ, మిల్లులకు మధ్య 70:30 నిష్పత్తిలో పంపకం చేయాలని సూచించింది. మరోవిధంగా కూడా లెక్కవేసి ఎక్స్‌ఫ్యాక్టరీ చక్కెర ధరలో 75 శాతం రైతుకు చెల్లిస్తే ఉప ఉత్పత్తులలో 70శాతం చెల్లించినట్లవుతుందని కూడా చెప్పింది. ఇంతకు ముందు చెప్పినట్లే చక్కెర దిగుబడి(రికవరీ) రేటుతో సంబంధం వుండరాదని చెప్పింది. రైతుకు చెల్లింపులు రెండు దశల్లో జరగాలనీ, చెరకు మిల్లుపద్ధతు చేరగానే ప్రభుత్వం ప్రకటించిన సరసమైన గిట్టుబాటు ధరను (ఎఫ్‌ఆర్‌పి) వెంటనే చెల్లించాలి. ప్రతి ఆరు నెలలకూ ప్రతి మిల్లుకూ చెరకు, ఉప ఉత్పత్తుల ఎక్స్‌ఫ్యాక్టరీ ధరలను రాష్ట్రప్రభుత్వం ప్రకటిస్తుంది. దీనిప్రకారం 70శాతం లెక్కన రైతుకు రావల్సిన మిగిలిన మొత్తాన్ని మిల్లు చెల్లించాలి. ఆపై బకాయలు వుంచరాదు. రాష్ట్రప్రభుత్వాలు ప్రభుత్వ సలహాధరను (ఎన్‌ఎఫ్) యివ్వరాదు అని సూచన చేసింది.

వ్యవసాయ వ్యయాలు, ధరల కమీషన్(సిసిసి) పరిశీలించిన గణాంకాలను బట్టి కమిటీ ఈ సూచనలు చేసింది. చక్కెర ఉత్పత్తికి ఖర్చులలో రైతుల, మిల్లుల భాగాలపై సిసిసి వేసిన అంచనాలను పేర్కొంది. అవి దిగువ పట్టికలో గమనించవచ్చు.

వ.నెం.	వివరం	చక్కెర విలువలో రైతు వాటా ఖర్చులు (క్వింటాలు/రూ; శాతాలు)
1.	దిగుబడి రేటు	10.31 శాతం
2.	చక్కెర ధర ఎక్స్‌ఫ్యాక్టరీ క్వింటాలుకు	2825 రూ.
3.	స్థూల కన్వర్షన్ ఖర్చు క్వింటాలుకు రూ॥లో	43.50
4.	చెరకు కోత (కిలోకు)	3.05
5.	రవాణా ఖర్చు	0.66
6.	మిల్లుకవుతున్న మొత్తం ఖర్చు(3-4-5 కలిపి)	47.21
7.	రైతుకవుతున్న ఖర్చు (క్వింటాలు/రూ॥)	103.91
8.	చక్కెర ఉత్పత్తికవుతున్న ఖర్చు(6-7 కలిపి)	151.12
9.	రైతుల ఖర్చు శాతం	68.76

ఈ లెక్కల ప్రకారం రైతుల ఖర్చు 68.76 శాతం కనుక దానిని 70శాతంగా పూర్ణ సంఖ్య చేశానని చెప్పింది. 88శాతం చెరకు పండే ఆరు రాష్ట్రాల సగటును తీసుకుని రికవరీ రేటును నిర్ణయించింది. ఇప్పుడు ప్రభుత్వ ధరకు 9.5 శాతం రికవరీరేటును తీసుకున్నా, మిల్లు ఖర్చులు తగ్గినా, ఆ మేరకు పూర్ణ సంఖ్య చేసిన దానిలో కలిసిందని కమీషన్ సమర్థించుకోవచ్చు. ఏమైనా తేడా వంద రూ॥లోపే వుండవచ్చు. చక్కెర విలువను నిర్ణయించటంలో మిల్లుల పెట్టుబడి, అరుగుదల, అప్పుపై వడ్డీలు, 12 శాతం లాభాలు కూడా ఫ్యాక్టరీ లెక్కలలో చేర్చానని చెప్పింది.

ఈ లెక్కల ప్రకారం 2825 రూ॥ క్వింటాలు చక్కెరలో 75 శాతం రైతుకంటే రైతుకు వచ్చే ధర, టన్ను చెరకుకు 2118.75(10శాతం రికవరీ). ఇవి 2009-10 నాటి లెక్కలు. అనాటికి రైతాంగం అడిగిన ధర 2500 రూ॥లు. ఈనాటికి పెరిగిన ఖర్చులతో నేడు రైతాంగమూ, రైతు సంఘాలు అడుగుతున్న ధర 3000 రూ॥లు. కమిటీ సూచనలు అమలు జరిగినా నేడు రైతాంగం అడుగుతున్న ధర రాదు.

కమిటీ 2000 నుండి 2010 వరకూ మహారాష్ట్ర, ఉత్తరప్రదేశ్‌లలో రైతాంగానికి చెల్లించిన ధరనూ, నేడు

తన సూచన ప్రకారం యివ్వాలన్న ధరనూ సరిపోల్చింది. దానిప్రకారం చక్కెర ఎక్స్ మిల్లుల ధరలో 40 నుండి 82 శాతం మధ్య రైతుల రేటు మారుతూ వచ్చిందని చెప్పింది. ఇంత తేడా వుండటం సరికాదనీ 70శాతంగా యిస్తే రైతులకూ, మిల్లులకూ కూడా ధరల్లో స్థిరీకరణ ఏర్పడుతుందనీ చెప్పింది.

కమిటీ చేసిన సూచనలో రైతాంగానికి కొన్ని అనుకూలతలున్నాయి. రికవరీ మిల్లుల సమస్య, పైగా అవి తప్పుడు రికవరీ చూపుతాయి. కనుక రికవరీ రేటుతో సబంధంలేకుండా కనీస ధర చెల్లించాలని రైతాంగం కోరుతున్నారు. కమిటీ దీనిని అంగీకరించి రైతుకు చెల్లించవలసిన దానిని రికవరీ నుండి విడగొట్టి చక్కెర ధరను ప్రాతిపదిక చేసింది. అలాగే పంట కోత, మిల్లుకు రవాణా ఖర్చును మిల్లులు భరించాలని రైతాంగం కోరుతున్నారు. కమిటీ ఈ ఖర్చులను మిల్లు ఖర్చులలో కలిపింది. ఈ అనుకూలతలున్నా ఇవి ఆచరణలో రైతులకు ఉపయోగపడవు.

మన రాష్ట్రంలో ప్రభుత్వం ఎస్‌ఎఫ్‌సి యివ్వటం లేదు. మిల్లులు మద్దతు ధరకంటే తక్కువే చెల్లించి చేతులు దులుపుకుంటున్నాయి. ఉప ఉత్పత్తుల ఆదాయంలో 50శాతం రైతులకివ్వాలన్న భార్య కమీషన్ సూచనలు ఏనాడూ అమలు జరపకపోగా, కొత్త షుగర్ ఆర్డరుతో భార్య ఫార్ములానే కేంద్రం రద్దుచేసింది. మద్దతు ధరపోగా రైతులకు చెల్లించాల్సిన బకాయిలను తప్పుడు లెక్కలతో మిల్లులు ఎగ్గొట్టాయి. తక్కువ రికవరీ రేటు చూపటం, అండర్ ఇన్ వాయిసింగు(చక్కెర అమ్మిన ధరకంటే తక్కువ చూపటం)ల ద్వారా రైతాంగానికి మొండిచెయ్యి చూపించటమన్నది సర్వసాధారణమైంది.

కమిటీ సూచనలు అమలు జరిపినా, అండర్ ఇన్‌వాయిసింగు, సూటుకేసు కంపెనీలతో టోకు మార్కెట్టు ధరకంటే తక్కువ ధరకే అమ్మినట్లు మిల్లులు తప్పుడు లెక్కలు చెబుతాయి. ప్రతి మిల్లు తక్కువచేసి చూపే అమ్మకం ధరలనే ప్రభుత్వం ప్రకటిస్తుంది. దీనితో రైతాంగం పెద్దఎత్తున మోసానికి గురై నష్టపోతారు. ఇవి అక్రమ పద్ధతులు కనుక వీటిని అరికట్టే పటిష్ట చర్యలు తీసుకుంటామని ప్రభుత్వాధినేతలు హామీలు ఇవ్వ వచ్చును. కానీ దశాబ్దాలుగా సాగుతున్న ఈ అక్రమాలను అరికట్టకుండా చోద్యం చూసిన తీరే మళ్ళీ కొనసాగు తుందనటంలో సందేహం లేదు. అవినీతిమయమైన అధికార, రాజకీయ గణాలు గతంలోలాగే మిల్లు యాజమాన్యలతో కుమ్మక్కై వాటికే పత్తాసుగా నిలుస్తాయి. ఇక ఎస్‌ఎఫ్‌సి కూడా మానివేస్తే రైతాంగానికి న్యాయమైన

వ.నెం.	వివరం	చక్కెర విలువలో రైతు వాటా ఖర్చులు (క్వింటాలు/రూ; శాతాలు)
1.	దిగుబడి రేటు	10.31 శాతం
2.	చక్కెర ధర ఎక్స్‌ఫ్యాక్టరీ క్వింటాలుకు	2825 రూ.
3.	స్థూల కన్వర్షన్ ఖర్చు క్వింటాలుకు రూ॥లో	43.50
4.	చెరకు కోత (కిలోకు)	3.05
5.	రవాణా ఖర్చు	0.66
6.	మిల్లుకవుతున్న మొత్తం ఖర్చు(3-4-5 కలిపి)	47.21
7.	రైతుకవుతున్న ఖర్చు (క్వింటాలు/రూ॥)	103.91
8.	చక్కెర ఉత్పత్తికవుతున్న ఖర్చు(6-7 కలిపి)	151.12
9.	రైతుల ఖర్చు శాతం	68.76

ధర సంగతలావుంచి, ప్రభుత్వ ప్రకటిత ధరకూడా దక్కకుండా అన్నది అనుమానమే.

మాయాజాలం

రైతాంగానికనుకూలంగా చెరకు ధర నిర్ణయించే విధానాన్ని సూచించినట్లుగా కమిటీ నివేదిక వుంది. కానీ తాను సూచించిన ధర రైతాంగానికి అందించేందుకు హామీ పడేవిధంగా ప్రభుత్వానికి ఎలాంటి సూచనలు చెయ్యలేదు. ఒక్కప్రక్కన ఎలాంటి నియంత్రణలాలేని పరిశ్రమాధిపతులూ, రెండవ ప్రక్కన పంటను కొంటారన్న హామీతో సహా ఎలాంటి రక్షణలు లేని రైతాంగం. దీనికి తోడు మార్కెట్టు శక్తులే సర్వం నిర్ణయిస్తాయన్న అదుపులేని స్వేచ్ఛ.

చిన్న కమతాల చెరకు రైతులపై మిల్లుల గుత్తాధిపత్యపు చెడు ప్రభావాన్ని నిరసించినట్లు కనపడే కమిటీ నివేదిక చేసిన సూచనలు రైతాంగాన్ని మరింత నిస్సహాయులనుచేసి, మిల్లుల గుత్తాధిపత్యాన్ని పెంచేవిగానే వున్నాయి. ఒకప్రక్క తమకు మంచి ధరలు యిస్తాయన్న ఆశలు రైతాంగానికి కల్పించి, దానిమాటున రైతాంగాన్ని, వినియోగదారులైన భారత ప్రజలనూ నిలుపుదోపిడీ చేసుకునేందుకు అవకాశమిచ్చే సూచనలివి. చక్కెర రంగంలో స్థిరత్వం గురించి కమిటీ చెప్పింది. ➔

ఐఐఐఐ ప్రపంచ దేశాలలో కార్మికుల ఆందోళనలు

ఇటలీ : సబ్సిడీలలో కోతలకు నిరసన

ఇటలీ ప్రభుత్వం అమెరికా వత్తిడులకు తలోగ్గి అమలుజరుపబోతున్న ప్రైవేటీకరణ విధానాల్ని సబ్సిడీలలో కోతలు విధించబోవటంవంటి విధానాల్ని నిరసిస్తూ దేశవ్యాపితంగా వివిధ విభాగాలకు చెందిన కార్మికులు జులై నెలలో ఆందోళనలను చేపట్టారు. వివిధ రూపాల్లో ఆందోళనలద్వారా కార్మికాగ్రహం ఇటలీ దేశాన్ని ముంచెత్తుతున్నది.

ఈజిప్టు : ప్రైవేటీకరణకు వ్యతిరేకంగా ఆందోళన

ఈజిప్టుదేశం-అలెగ్జాండ్రియా నగరంలోని బట్టలమిల్లు కార్మికులు సమ్మె చేబట్టారు. సూయజ్ నగరానికి చెందిన సిరామిక్ పరిశ్రమ కార్మికులు జులై 2వ వారంలో సమ్మె చేశారు. పోస్ట్‌ల్ సేవారంగంలోని ఉద్యోగులు, వైద్యసేవారంగంలోని ఉద్యోగులు సమ్మెచేశారు. మహల్లా అల్‌కుర్బావద్ద ప్రభుత్వాధ్వర్యంలో నడిచే బట్టల పరిశ్రమ కార్మికులు 25వేల మంది సమ్మె చేబట్టి, పరిశ్రమను తమ ఆధీనంలోకి తెచ్చుకున్నారు.

గ్రీసు : వ్యవసాయ బ్యాంకు ప్రైవేటీకరణకు నిరసన

‘అగ్రికల్చరల్ బ్యాంకు ఆఫ్ గ్రీసు’ను ప్రైవేటీకరించటాన్ని నిరసిస్తూ వేలాదిమంది కార్మికులు ఆగస్టు 1న గ్రీసు దేశంలో సమ్మె చేశారు. 3వేల మంది స్థిరకార్మికులే కాకుండా మరెందరో తాత్కాలిక కార్మికులు ఆ బ్యాంకులో పనిచేస్తున్నారు.

స్పెయిన్ : రైల్వేరంగ ప్రైవేటీకరణకు నిరసన

ఆగస్టు నాలుగవ తేదీన స్పెయిన్ దేశంలోని రైల్వేకార్మికులు, తమ దేశంలోని రైల్వే రంగంలో సగభాగాన్ని ప్రైవేటీకరించబోతున్నట్లుగా ప్రభుత్వం చేసిన ప్రకటనను నిరసిస్తూ ఒకరోజు సమ్మె చేపట్టారు.

కొస్టారికా : విద్యుత్ సేవలను ప్రైవేటీకరించటం పట్ల నిరసన

జులై 30న, కోస్టారికా దేశంలో ప్రభుత్వ ఆధ్వర్యంలో నిర్వహించబడుతున్న విద్యుత్ రంగానికి, స్థానిక సహకార విద్యుత్ సంస్థలకు చెందిన 30 వేలమంది నిరసనకారులు శాసన సభ వద్దకు కవాతుచేపట్టి, విద్యుత్ సేవలను ప్రైవేటీకరించే ప్రభుత్వ పథకాలను తీవ్రంగా నిరసించారు. అనంతరం ఈ ప్రదర్శనలను దేశాధ్యక్షుని భవనం వైపుగా చేపట్టారు.

పోర్చుగల్ : కార్మిక ‘సంస్కరణల’కు వ్యతిరేకంగా ఆందోళన

సెప్టెంబరు 17న జాతీయ చమురు మరియు ఇంధన పరిశ్రమ అయిన గాల్ప్ ఎనర్జియా వద్ద ఆ పరిశ్రమ కార్మికులు పోర్చుగీసు ప్రభుత్వం బలవంతంగా రుద్దుతున్న రుద్దుర్లమైన కార్మిక నిబంధనావళిని, సిబ్బంది సంఖ్యలో కోతలు విధించటాన్ని వ్యతిరేకిస్తూ పెద్ద సంఖ్యలో సమీకృతులయ్యారు. ఈ సమ్మె ప్రభావం ప్టీల్ డోర్స్‌కు వ్యాప్తిచెంది, సెప్టెంబర్ 19న ఆ కార్మికులు సమ్మెకారులకు మద్దతుగా తమ పనిముట్లను కిందపడవేసి సంఘీభావం తెలిపారు.

మెక్సికో : కార్మికులపై భారాలు పెంచే సంస్కరణలకు నిరసన

సెప్టెంబరు 27న, 1,10,000 మంది కార్మికులు మెక్సికో నగరంలో భారీ నిరసన ప్రదర్శన జరిపారు. మెక్సికో శాసనసభలో కార్మిక సంస్కరణల బిల్లుపై చర్చలు జరుగుతున్న సమయంలో వారు నిరసనగా ఈ కార్యక్రమం చేపట్టారు. తిరిగి, అక్టోబరు 3న కార్మిక సంస్కరణల ముసాయిదా బిల్లును వ్యతిరేకిస్తూ, తిరస్కరిస్తూ విద్యార్థులు మరియు వివిధ సామాజిక సంస్థల కార్యకర్తలు కలసి సెనేట్ భవనాన్ని చుట్టుముట్టి, సెనేట్ భవనానికి దోపతీసి అన్ని రహదార్లను దిగ్బంధనం చేసి మెక్సికో నగరంలో ట్రాఫిక్‌ను స్తంభింపజేశారు.

ఇండోనేషియా : 20 లక్షల మంది కార్మికుల సమ్మె

అక్టోబరు 3న, 20 లక్షలమందికి పైగా కార్మికులు ఇండోనేషియాలో సాధారణ సమ్మె జరిపారు. లక్షల సంఖ్యలోని కార్మికులు రహదారులపై బైతాయించి ప్రధాన రహదారులన్నిటినీ దిగ్బంధనం చేశారు. కనీస వేతనాలను, ఔట్‌పోర్నింగ్ విధానాల రద్దనీ, అన్ని విభాగాల కార్మికులకీ జీవితబీమా పథకాల విస్తరణనీ, 2012 మార్చిలో పెంచిన ఇంధన ధరల ఉపసంహరణనీ వీరు డిమాండ్ చేశారు. ఆ పారిశ్రామిక ప్రాంతంలోని 700 పరిశ్రమలకు చెందిన కార్మికులు ఈ సమ్మెలో పాల్గొన్నారు. ఇండోనేషియాలో 50 సం॥ల తర్వాత కార్మికులు నిర్వహించిన దేశవ్యాపిత సార్వత్రిక సమ్మె ఇది.

బర్మా : దుస్తుల విభాగంలో కార్మికుల ఆందోళన

సెప్టెంబరు 7న, బర్మా దేశంలోని యంగూన్‌లో ఓ దుస్తుల పరిశ్రమలో వెయ్యి మందికి పైగా కార్మికులు తమ విధులను బహిష్కరించి, కార్మికశాఖ కార్యాలయం వరకు ప్రదర్శన నిర్వహించి తమ వేతనాల పెంపును డిమాండ్ చేశారు.

కాంబోడియా : దుర్భరపని పరిస్థితులకు వ్యతిరేక ఆందోళన

సెప్టెంబరు 13న, కాంబోడియాలోని శామెరాంగ్ తారంగ్ జిల్లాలోని సెయిన్-అట్లీ దుస్తుల పరిశ్రమలో పనిచేసే ఘమారు 500 మంది కార్మికులు తమ వేతన బకాయిల చెల్లింపు వివాదాన్ని పరిష్కరించాలని డిమాండ్ చేస్తూ కార్మికశాఖ రాష్ట్ర కార్యాలయం వద్దకు ప్రదర్శన నిర్వహించారు. కార్మికులను అధిక పనిగంటలు పనిచేయించే

→మిల్లు యాజమాన్యాలకు తమ దోపిడీ, లాభార్జనలకు స్థిరత్వం ఏర్పడుతుంది. కాగా రైతాంగ ఆదాయాలకు మాత్రం స్థిరత్వం వుండదు.

రైతాంగాన్ని ఈ అస్థిరత్వంతో సంక్షోభం పాలుచేసి, మిల్లులతో దీర్ఘకాల ఒప్పందాలు చేసుకునే వైపుగా నెట్టడమే ఈ కమిటీ సూచనల లక్ష్యం. దీనిని కమిటీ దాచిపెట్టుకోలేదు. సూటిగానే అదే సరైన పరిష్కారంగా చెప్పింది. ఆ దిశగా రైతాంగాన్ని నెట్టేందుకు తోడ్పడే సూచనలనే చేసింది.

రాష్ట్రప్రభుత్వం కాంట్రాక్టు సాగుకు అనుకూలంగా జిటలు జారీచేసింది. ముందుగానే పంట ధర నిర్ణయించటం ఒప్పందంలో భాగం. కనుక చెరకు ధరపై కమిటీ చేసిన, సూచన, దీర్ఘకాలిక ఒప్పందం చేసుకుంటే అమలవదు. ఒప్పందంలో చేసుకున్న ధరో అమలవు తుంది. మిల్లు యాజమాన్యాలు కూడబలుక్కుని తామనుకున్న ధరనే యివ్వజూపుతాయి. ధరను పెంచేందుకు పోటీపడవు. దీనితో చిన్న కమతాల రైతాంగం సాగునుండి తప్పుకునే, భూమికి దూరమయ్యే పరిస్థితి ఏర్పడుతుంది. ఈ క్రమంలో కాంట్రాక్టు సాగు స్థానంలోకి కార్స్పరేటు సాగు వస్తుంది. ఇది ఒదా బూర్జువా వర్గానికి, విదేశీ కంపెనీలకూ వ్యవసాయ రంగాన్ని దోపిడీ చేసుకోవటాన్ని తీవ్రంచేస్తుంది.

ఫలితంగా దేశంలో చెరకుపంట, చక్కెర భారత ప్రజల అవసరాలు తీర్చేందుకు పండదు. ఈ దేశీ, విదేశీ

బడాబూర్జువాల లాభార్జనకోసం మాత్రమే జరుగుతుంది.

భారత భూమి, వ్యవసాయ వనరులు దేశప్రజల అవసరాలు తీర్చేందుకుకాక విదేశాలలోనూ, దేశంలోనూ ధనాధ్యవర్గాల విలాసానుభవాన్ని తీర్చేందుకే వినియోగ పరుస్తారు.

రైతాంగం కోరుతున్నదేమిటి?

మిల్లులకొచ్చేసరికి, అది తెచ్చిన అప్పులపై వడ్డీలతో సహా 12 శాతం లాభాలను కూడా ఖర్చులలో కలిపారు. కానీ రైతాంగం పంటపై ఖర్చులను మాత్రమే లెక్కవేశారు తప్ప ఆ ఖర్చుకొరకు చేసిన అప్పుపై వడ్డీలను గానీ, ఖర్చులపై 12 శాతమన్నా మిగులు వుండటాన్నిగానీ లెక్కించలేదు. కనుక చెరకు ధరను నిర్ణయించటంలో ఈ అంశాలను చేర్చాలి.

మిల్లులకు అపరిమిత స్వేచ్ఛనిచ్చి గుత్తాధి పత్యాన్నిచ్చే రంగరాజన్ కమిటీ సూచనలు రైతాంగానికి ఆమోదకరం కాదు. చెరకును మిల్లులు కొంటాయన్న, నిర్ణయించిన ధరను చెల్లెస్తాయన్న గ్యారంటీని ప్రభుత్వం యివ్వాలి. కనుక చెరకు మిల్లులను సహకారంగంలో వుంచాలి. ప్రస్తుత సహకారరంగంలోని లోపాలను సవరించి, అక్రమాలకు అడ్డుకట్టవేసి పటిష్ఠపరిచేందుకు చర్యలు తీసుకోవాలి. కమిటీ లెక్కించిన పంటకోత, రవాణా ఛార్జీలను మిల్లులే భరించాలి.

విధంగా వత్తిడి చేసే విధానాలను, నెలవారీ జీతాల సక్రమ చెల్లింపు, చీటికీ మాటికీ కార్మికుల తీసివేతలు, ప్రసూతి శలవులో వున్న మహిళా కార్మికులకు వారి వేతనంలోని 50 శాతాన్ని ముందస్తుగా చెల్లించటం, న్యాయమైన కారణమేమీలేకుండానే కార్మికుల తొలగింపు, వంటి సమస్యలపై వారు ఈ ఆందోళన చేపట్టారు. ప్రస్తుతమున్న నిబంధనల ప్రకారం కార్మికులు రోజులో రెండుసార్లకు మించి టాయిలెట్‌కు వెళ్ళినా, ఒక ఫోన్‌కాల్‌ను మించి మాట్లాడినా వెనువెంటనే పనిలో నుండి తీసివేయబడతారు.

2012 ఆగస్టు చివరి వారంలో షాంషెన్‌లోని ఓషన్ గార్మింట్ పరిశ్రమకు చెందిన 2,500 మంది కార్మికులు, పరిశ్రమ మేనేజర్ల యొక్క లైంగిక వేధింపులకు వ్యతిరేకంగా ఆందోళనకు పూనుకున్నారు. తమ యూనియన్ ప్రతినిధులని పనిలో నియమించాలని వారు డిమాండ్ చేశారు. ఆగస్టు 31న, తొలగించబడిన ఐదుగురు యూనియన్ కార్మికులను తిరిగి పనిలో చేర్చుకోవాలని న్యాయస్థానం ఆదేశించింది. పరిశ్రమ యాజమాన్యంతో చర్చల అనంతరం, సెప్టెంబరు 8న కుదిరిన ఒప్పందం ప్రకారం సమ్మె కాలంలో కార్మికులు కోల్పోయిన పనిదినాలకు సగం వేతనం ఇచ్చేందుకు యాజమాన్యం అంగీకరించింది.

బంగ్లాదేశ్ : పనిగంటల తగ్గింపుకై సమ్మె - పోలీసులతో ఘర్షణ

సెప్టెంబరు 16న, బంగ్లాదేశ్‌లో పదుల వేల సంఖ్యలో దుస్తుల పరిశ్రమ కార్మికులు నారాయణగంజ్ పారిశ్రామిక ప్రాంతంలో నిరసన ప్రదర్శన నిర్వహించే సందర్భంగా పోలీసులతో తలపడ్డారు. ఎపిక్ గార్మెంట్స్‌కు చెందిన వందల సంఖ్యలో కార్మికులు ఈ నిరసనను ప్రారంభించారు. కానీ ఈ సంఖ్య అతి కొద్ది సమయంలోనే లక్షకు చేరుకుంది. వారు ధాకా-చిట్టగాంగ్, ధాకా-నారాయణ గంజ్ ప్రధాన రహదారులను అనేక గంటలపాటు దిగ్బంధించారు. కార్మికులపై ధగ్గులు చేసే దాడులను నిరోధించకుండా, వారిపై చర్యలు తీసుకోకుండావున్న అధికారులపై చర్య తీసుకోవాలని, పనిగంటలు తగ్గించాలని, పరిస్థితులు మెరుగుచేయాలని వారు డిమాండ్ చేశారు. శ్రీలంక, పాలస్తీనా, కంబోడియా, వియత్నాం దేశాలలోని కార్మికుల లాగానే వీరు రోజుకు 10 నుండి 16 గంటలు పనిచేసే వైపుగా నెట్టబడుతున్నారు; వీరిపై అనేక అణచివేత పద్ధతులు అమలు చేయబడుతున్నాయి.

బ్రెజిల్ : ఆటో పరిశ్రమ కార్మికుల ఆందోళన

జులై 24న, బ్రెజిల్‌కు చెందిన జనరల్ మోటార్స్‌కు చెందిన 8 ప్లాంట్లలోని తన ఉత్పత్తి విభాగాన్ని మూసివేసి లాకౌట్ ప్రకటించి 7500 మంది కార్మికులను వీధిసపడేసింది. సవాపోలోకు 60 మైళ్ళ దూరంలోనున్న సవాజోస్ డోస్ కంపాస్‌లోని అతిపెద్ద పారిశ్రామిక ప్రాంతంలో ఈ సంఘటన జరిగింది. 2 వేలమంది కార్మికులను తొలగించేందుకు, ఒక ప్లాంటును మూసివేసేందుకు కార్మికులను వత్తిడి చేసి ఒప్పించి, జనరల్ మోటార్స్ విధించిన షరతులకు లోబడేట్లు ఒప్పందం చేసుకొనేందుకు ఈ లాకౌట్ కార్మికులపై రుద్దబడింది.

దక్షిణ కొరియా : హ్యూండాయ్ పరిశ్రమ కార్మికుల ఆందోళన

ఆగస్టున 8న, దక్షిణకొరియాలోని హ్యూండాయ్ మోటార్ పరిశ్రమకు చెందిన 45వేల మంది కార్మికులు రెండుగంటలపాటు తమ పనులను బహిష్కరించి నిరసన తెలిపారు. తమ వేతనాల పెంపును, కార్మికుల సందరినీ క్రమబద్ధీకరించి, రాత్రి పనికి ముగింపుపలకాలని వారు డిమాండ్ చేశారు. ఆగస్టు 17వ తేదీ వరకు కార్మికులు ఈ పాక్షిక సమ్మెను ప్రతిరోజూ కొనసాగిస్తూవచ్చారు. ‘అధిక గంటలు’ పని చేయటానికి వారు ఈ రోజుల్లో అంగీకరించలేదు. అల్ఫాన్, ఆసక్, డెసోజిర్ పరిశ్రమల కార్మికులు కూడా వీరితోపాటు సమ్మెలో చేరిపోయారు.

స్పెయిన్ : గనులరంగంలో కార్మికుల ఆందోళన

స్పెయిన్‌లో, గనులరంగంలో ఇచ్చే సబ్సిడీలను బడ్జెట్‌లో కోతలు విధించటాన్ని నిరసిస్తూ, ఆ దేశ గనుల కార్మికులు మే 31 తేదీ నుండి నిరవధిక సమ్మె చేపట్టారు. సమ్మె చేస్తున్న కార్మికులను పోలీసులు అరెస్టు చేయగా, దీనిని నిరసిస్తూ జాతీయ రహదారులను, రైలుమార్గాలను బారికేడ్స్ ఏర్పరిచి దిగ్బంధించారు. జూన్ 19న, సమ్మె చేస్తున్న గని కార్మికులకు మద్దతుగా దేవ్యాపితంగా సార్వత్రిక సమ్మె నిర్వహించారు. కాస్టిరియన్ బొగ్గుగని కార్మికులు జూన్ 24 నుండి ప్రారంభించి, మీర్సా నగరం నుండి-మాడ్రిడ్ నగరం వరకు 248 మైళ్ళ దూరం సుదీర్ఘయాత్రను జరిపారు మాడ్రిడ్‌లో పార్లమెంట్ భవనం ఎదుట అత్యంత భారీ ప్రదర్శనతో ఈ యాత్ర జులై 11 నాటికి ముగిసింది. ఈ సుదీర్ఘ యాత్రలో లైయన్, టెరుయెస్, పాలెన్సియా గనులకు చెందిన కార్మికులు మార్గమధ్యంలో తోడయ్యారు.

దక్షిణాఫ్రికా : వైద్య సౌకర్యాలను డిమాండ్ చేస్తూ కార్మికుల ఆందోళన

దక్షిణాఫ్రికాలోని ఫోర్‌స్కూర్ ఫాస్ఫేట్‌గనికి చెందిన కార్మికులు, జూన్ చివరివారపు, వారాంతంలో వైద్య సైకర్యాలకోసం, సుదీర్ఘసేవలకు చెల్లింపులకోసం భవిష్యనిధి కోసం డిమాండ్ చేస్తూ 11 వందల మంది సమ్మె చేశారు.

మెక్సికో : బొగ్గుగనిలో కార్మికుల సజీవ సమాధి-కార్మికుల ఆందోళన

ఆగస్టు 7న మెక్సికోలోని మోసా కోల్ కాంప్లెక్సులో కార్మికులు సమ్మెచేశారు. ఆగస్టు3న తమ బొగ్గుగనిలో జరిగిన ప్రమాదంలో పై కప్పు కూలిపోయి భూగర్భంలో ఆరుగురు కార్మికులు సజీవ సమాధి అయ్యారు. దీనికి మూడు వారాలముందుగా, ఈ ప్రాంతంలోని మరో బొగ్గు గని ప్రేలుడులో ఏడుగురు కార్మికులు హతమయ్యారు. ఈ సంఘటనలను నిరసిస్తూ మిమోసా కోల్ కాంప్లెక్స్‌లో కార్మికులు సమ్మెచేశారు.

★

చెరకు ధరను దిగుబడితోకాక చక్కెర ధరతో నిర్ణయించాలన్నది రైతాంగం చాలా కాలంగా కోరుతున్నదే. అయితే రంగరాజన్ కమిటీ సూచించినట్లు ఎక్స్‌మిల్లు ధరతో ముడిపెట్టారు. గత సీజనులోని చక్కెర టోకు వాణిజ్య ధరలో 75 శాతాన్ని చెరకు ధరగా నిర్ణయించాలి. రైతాంగానికి చెల్లించకుండా తమవద్ద వుంచుకున్న బకాయిలతోనే మిల్లులు వ్యాపారం సాగిస్తున్నాయన్నది బహిరంగ రహస్యమే. కనుక రంగరాజన్ కమిటీ సూచించినట్లు రెండు దశల్లో కాకుండా మిల్లుకు చెరకు తోలిన వెంటనే మొత్తం ధరను రైతాంగానికి చెల్లించాలి. ఈ విధానంవల్ల గత సీజను చక్కెర టోకు వాణిజ్య ధర ముందుగానే తెలిసినందున, దానికి తగిన విధంగా తగిన సాగు యాజమాన్య పద్ధతులనుసరించటంతో పాటుగా, ఆ ధరను మిల్లులనుండి రైతులు డిమాండు చేయగలరు.

దేశ ప్రజల అవసరాలను తీర్చటం ప్రధాన అంశంగా చక్కెర మిల్లుల ఏర్పాటుకు లైసెన్సులు మంజూరు చేయాలి. దేశ ప్రజల అవసరాలు తీరిన తర్వాత మిగులునే ఎగుమతికి అనుమతించాలి. అసాధారణ కొరత ఏర్పడి నప్పుడే ప్రభుత్వరంగ సంస్థలద్వారా దిగుమతి చేసుకుని, ప్రజాపంపిణీ వ్యవస్థద్వారా ప్రజలకు అందుబాటులోకి తేవాలి.

ఎగుమతి-దిగుమతి, మిల్లులు, భవిష్య వాణిజ్యం, టోకు వాణిజ్యంతో సహా, చక్కెరరంగంలోకి విదేశీ పెట్టుబడులను అనుమతించరాదు. దీర్ఘకాల ఒప్పందాలు పేరిట చెరకు పంటలో కాంట్రాక్టు/కార్స్పరేటు సాగును ప్రవేశపెట్టేందుకు ప్రయత్నించరాదు. ఇది చిన్న కమతాల రైతాంగానికి నష్టదాయకమైనది.

ఈ డిమాండ్ల ప్రాతిపదికగా చక్కెరరంగ విధానాన్ని రూపొందించాలి. అలాంటి విధానం మాత్రమే ఇటు రైతాంగానికి, అటు వినియోగదారులైన భారత ప్రజలకూ ప్రయోజనకరంగా వుండటమేకాకుండా, చక్కెర రంగంలో స్వయంసమ్మద్ధిని సాధించగలుగుతుంది. ఆహార రంగంలో పరాధీనతను తొలగిస్తుంది.

★

లబైల్ రంగంలో తోడేళ్ళ మంద

(వ్యాససంకలనం)

సిఐఐ (ఎం-ఎల్) ప్రమరణ

వెల: 12/-

కాపీలకు :

మైత్రీ బుక్ హౌస్

28-9-1,జలీల్ వీధి, కారల్‌మార్బ్ రోడ్,

విజయవాడ-2

‘దోషిడీ పీడనల విముక్తికి పోరాటమే పరిష్కారమని దోవచూపిన అమరుల వారసత్వాన్నందుకుందాం’

కా॥ అంగడి చెన్నయ్య 11వ వర్ధంతినాడు అమరస్థాపంవద్ద ఘననివాళులు



కా॥ అంగడి చెన్నయ్య స్థాపంవద్దకు ప్రదర్శన



అమరులకు నివాళులర్పిస్తున్న చెరుకూరి సత్యనారాయణ



వర్ధంతి కార్యక్రమానికి హాజరైన ప్రజానీకం

గుంటూరు, 1-12-12 :

పీడిత ప్రజాఉద్యమనాయకుడు, పార్టీరాష్ట్ర కమిటీ సభ్యుడు కా॥ అంగడి చెన్నయ్య 11వ వర్ధంతినాడు గుంటూరు చుట్టుగుంట దగ్గరలోని కామ్రేడ్ అంగడి చెన్నయ్య స్థాపంవద్ద పార్టీనాయకులు, కుటుంబసభ్యులు, వివిధ ప్రజాసంఘాల నాయకులు, కార్యకర్తలు, జిల్లాలోని వివిధ ప్రాంతాలనుండి హాజరైన ప్రజలు ఘన నివాళులర్పించారు. రైల్వేస్టేషన్ వద్దనుండి కా॥ అంగడి చెన్నయ్య స్థాపంవరకు-అమరులకు జోహార్లు చెప్పతూ ప్రదర్శనగా ప్రజలు చేరుకున్నారు.

ఈ కార్యక్రమాన్ని సిపిఐ(ఎం-ఎల్) జిల్లా నాయకులు కా॥ డివిఎన్ స్వామి నిర్వహించారు. ఆయన తన నివాళిలో ప్రతిప్రాణికి మరణం సహజమనీ, ప్రజలకోసం సమాజమార్పుకోసం ప్రాణాల్ని, జీవితాల్ని అంకింతం చేసిన అమరులందరికీ జోహార్లర్పించారు.

తొలుత సిపిఐ(ఎం-ఎల్) జిల్లా కార్యదర్శి కామ్రేడ్ ముత్తిరెడ్డి శ్రీరాములు, కా॥ అంగడి చెన్నయ్య స్థాపంవద్ద పూలమాల వేసి నివాళులర్పించారు. న్యూడెమోక్రసి చంద్రంమురా హంతక దాడుల్లో మరణించిన కా॥ చెన్నయ్య, అప్పారావులకు; రాజ్యహింసలో ఎన్కౌంటర్ హత్యకాండలో నేలకొరిగిన కా॥ విశ్వమోహనరెడ్డి, మరియుమ్మలకు; కిరాయిహంతక దాడులలో కనుమూసిన కామ్రేడ్ పున్నయ్య, శంకర్లతో పాటుగా జిల్లా వ్యాపితంగా అమరులైన కామ్రేడ్స్ పాతర్ల నాగయ్య, గోపీ వెంకటేశ్వర్లు, ఘంటా సీతారామయ్య, పీతా వెంకటేశ్వర్లు, బత్తుల సీతారామయ్య, ముత్తిరెడ్డి వెంకటేశ్వరరావు, నవల్కూమార్, వీరారెడ్డి, రసూల్లకు, పీడిత ప్రజాఉద్యమాలలో కనుమూసిన వారందరికీ జోహార్లర్పించారు.

గుంటూరు బార్ అసోసియేషన్ మాజీ అధ్యక్షులు, ప్రముఖ న్యాయవాది చెరుకూరి సత్యనారాయణగారు కా॥ చెన్నయ్యకు శ్రద్ధాంజలి ఘటించి ఉద్వేగంగా ప్రసంగిస్తూ తన 50 సం॥ల కమ్యూనిస్టు ఉద్యమ సాన్నిహిత్యంలో కా॥ చెన్నయ్య వంటి మరో నాయకుని చూడలేదన్నారు. గుంటూరులో ప్రజలకు ఏ కష్టమెచ్చినా వారిపోయే స్పందన, సమస్యలతో ఏ రాత్రి తలుపుతట్టినా అందగా నిలిచే అంతిమభావం, విధానాల విజ్ఞానంతో నిమిత్తం లేకుండా కమ్యూనిస్టు ఉద్యమం కొరకు నిలిచే వారందరితో స్నేహపూర్వక, ఆప్యాయ సంబంధాలు నెరవటం ఆయన సొత్తు అన్నారు. రాజకీయంగా విజేధించినంత మాత్రాన ఎవరినైనా హత్య చేయటం సీమను, తీవ్రంగా గర్హనీయమని పేర్కొంటూ, కా॥ చెన్నయ్యను హత్యచేసినవారు ఈ దశాబ్దకాలంలో ఏమిసాధించారో పరిశీలించుకోవాలన్నారు. కా॥ చెన్నయ్య వంటి నాయకుడిని తయారుచేసుకునే ఉద్యమ నిర్మాణకృషికి తనవంతు తోడ్పాటును అందిస్తానని ఆయన పేర్కొన్నారు.

ఎఐఎఫ్ఐటియు(న్యూ) నాయకులు కా॥ బి. రఘు అమరులకు నివాళులర్పించి ప్రసంగిస్తూ శ్రద్ధాంజలి ఘటించటం లాంఛనం కాదనీ, అమరుల ఆశయాల కొనసాగింపుకు ప్రతిన బూనటం, ప్రజాఉద్యమ కృషిని తీవ్రం చేయటమేనన్నారు.

ప్రజల జీవితాలను అత్యంత కష్టభరితంగా మార్చిన పాలకులే, ప్రజలను వంచించేందుకు మరెన్నో కుట్రల ప్రయత్నాలు జేస్తున్నారన్నారు. ప్రజలకు ఆహార భద్రత లేకుండా చేస్తున్నవారే, ఆహార భద్రతకు చట్టం చేస్తామంటున్నారని; ప్రజల, రైతుల భూములను బలవంతంగా గుంజివేసుకుంటున్న వారే, విడతలవారి భూ పంపిణీలో లక్షల ఎకరాలు పంపిణీ చేస్తున్నామంటున్నారని; ప్రజలకు ప్రభుత్వ విద్యను అందకుండా, ప్రైవేటుపరం జేసి, కార్పొరేటు సంస్థలకు వేల కోట్ల ప్రజాధనాన్ని దోచిపెట్టుతున్నారే, విద్యాహక్కు చట్టం చేస్తున్నారని; ప్రభుత్వ వైద్యాన్ని వడకన వడేసి ప్రభుత్వసంపత్తులలో దూదీ, గాజుగడ్డాలేకుండా జేస్తూ, ఆరోగ్యశ్రీల పేరిట వేల కోట్ల ప్రజాధనాన్ని కార్పొరేటు ఆసుపత్రులకు దోచిపెడుతున్నారే, 17 వేల కోట్ల రూ॥ల

నిధులతో ప్రజలకు ఉచితంగా మందులు అందజేస్తామంటున్నారని; ప్రకృతిని, పర్యావరణాన్ని నాశనం చేస్తున్నవారే, పర్యావరణ పరిరక్షణకు కంకణం కట్టుకున్నామంటున్నారని; లక్షలాదిమంది ఆదివాసులను అడవుల నుండి విస్తాపనకు గురి చేస్తున్నవారే, ఆదివాసీ హక్కుల చట్టాలు చేశామంటున్నారని; దళితులపై దాడులకు పాల్పడుతున్న నేరస్థులను కాపాడుతూవస్తూ లక్షింపేటలో ఐదుగురి దళితుల హత్యానంతరం కూడా వారికి భూమిహక్కు కల్పించకుండా మిన్నకున్నవారే, యెస్సి, యెస్సీ సబ్షాన్సు చట్టం చేస్తూ దళితులను ఉద్ధరిస్తున్నట్లుగా పోజులుపెట్టుతున్నారని; వీటన్నింటినీ

ప్రశ్నిస్తున్న మనల్ని, వేల కోట్ల ప్రజాధనాన్ని దోచుకు పోతున్న ఈ దళారీ దొంగలంతా దేశద్రోహులంటు న్నారని వివరిస్తూ పాలకుల ఈ కుట్రలను అర్థంచేసుకొని సంఘటిత ఐక్య ప్రజాపోరాటాలను తీవ్రం చేయటం ద్వారానే ప్రజాజీవన సమస్యలన్నింటినీ పరిష్కరించుకో గలమనీ, అదే అమరులకు సరైన నివాళిగా వుంటుందనీ కా॥ రఘు పేర్కొన్నారు.

ఓపిడిఆర్ జిల్లా అధ్యక్షులు, ప్రముఖ న్యాయవాది జె. నరసింహారావుగారు మాట్లాడుతూ కామ్రేడ్ చెన్నయ్యగారి లాంటి వాళ్ళను హత్యగావించిన వారిని ఎవరూ లెక్కచేయరని, తలచుకోరని; కానీ హత్యగావించ బడిన కా॥ అంగడి చెన్నయ్య ప్రజలందరి హృదయాలలో

చిరస్థాయిగా నిలచివుంటాడని పేర్కొంటూ, ఒక ప్రజా ఉద్యమ నాయకుడిని హత్య చేయటాన్ని ఖండిస్తూ, కామ్రేడ్ చెన్నయ్యగారికి జోహార్లర్పించారు.


సిపిఐ(ఎం-ఎల్) జిల్లా నాయకులు కా॥ దేవరశెట్టి వెంకటస్వామి, కా॥ సింహాద్రి లక్ష్మారెడ్డి, రైతుకూలీసంఘం (ఆం.ప్ర.) రాష్ట్రకార్యవర్గ సభ్యురాలు కా॥ లలిత, రైతుకూలీ సంఘం (ఆం.ప్ర.) గుంటూరు జిల్లా అధ్యక్ష కార్యదర్శులు కామ్రేడ్ పాటిబండ్ల కోటేశ్వరరావు, ఉల్లిగడ్డల నాగేశ్వరరావు, కామ్రేడ్ అంగడి చెన్నయ్య స్థాపంవద్ద నివాళులర్పించి ప్రసంగించారు. స్ఫూర్తి దాయకంగా జరిగిన ఈ వర్ధంతి కార్యక్రమంలో అమరుల ఆశయ సాధనకు పునరంకితమవుదామని ప్రజలుప్రతినబూనారు.

‘కామ్రేడ్ హసన్ నాసిర్ త్యాగం యువకార్యకర్తలకు ఆదర్శం’

హసన్ నాసిర్ వర్ధంతి సభలో తరిమెల నాగిరెడ్డి మెమోరియల్ ట్రస్ట్ కార్యదర్శి డా॥ పి.జనస్వంతరావు



సభకు హాజరైన ప్రజాతంత్రవాదులు, మేధావులు



ప్రసంగిస్తున్న జనాభ జాపిద్ అలీఖాన్

హైదరాబాదు, 13-11-12:

హైదరాబాదు(దక్కన్)లో పుట్టి, వీరతెలంగాణా పోరాట స్ఫూర్తి అనే కాగడాను చేపట్టి పాకిస్తానులోని సింధురాష్ట్ర శ్రామిక ప్రజలలో చైతన్యోద్యమానికి అంతిమైన హసన్ నాసిర్ త్యాగం నేటి యువజనులకు, కార్యకర్తలకు ఆదర్శప్రాయమైనదని తరిమెల నాగిరెడ్డి మెమోరియల్ ట్రస్ట్ కార్యదర్శి డా॥పి.జనస్వంతరావు అన్నారు. 1960 నవంబరు 13న లాహోరు షోర్ట్ జైలులో ఆనాటి అయూబ్ ఖాన్ మిలిటరీ ప్రభుత్వం హసన్ నాసిర్ ను హత్యగావించింది. ఆయన 52వ వర్ధంతి సందర్భంగా “హసన్ నాసిర్ షహీద్” అనే ఉర్దూ పుస్తకావిష్కరణ సభ 13-11-12న సియాసత్(ఉర్దూ పత్రిక) కార్యాలయంలో జరిగింది. ఈ సభకు పౌరహక్కుల సంఘ నాయకులైన ఎం.టి.ఖాన్ అధ్యక్షత వహించగా, హసన్ నాసిర్ రక్తబంధువు; సుభానుచంద్రబోస్ మేనల్లుడైన అరవిందబోస్ జీవిత సహచరి సురయ్యా హసన్ పై పుస్తకాన్ని ఆవిష్కరించారు. తరిమెల నాగిరెడ్డి లాంటి గొప్ప కమ్యూనిస్టు విప్లవకారుని పేరిట ఏర్పడ్డ ట్రస్టు, మార్క్సిజం-లెనినిజానికి, కమ్యూనిస్టు ఉద్యమానికి సంబంధించిన సైద్ధాంతిక, రాజకీయ, సాంస్కృతిక

గ్రంథాలను ప్రచురిస్తున్న సంస్థగా కమ్యూనిస్టు త్యాగ సాంప్రదాయ చరిత్ర కలిగిన హసన్ నాసిర్ జీవితంపై పుస్తకాన్ని వెలువరించటం తమకు సంతోషాన్ని కలిగించే విషయమనీ, ఈ పుస్తకాన్ని ఇంకా తెలుగు, హిందీ, ఇంగ్లీషు భాషలలో కూడా తప్పకుండా ప్రచురిస్తామనీ ట్రస్ట్ కార్యదర్శి డా॥ జనస్వంతరావు హామీనిచ్చారు. ఈ పుస్తకం వెలువడటంలో ఎంతో సహాయపడిన రిటైర్డ్ ఉర్దూ ప్రొఫెసర్ ఖాసిం అలీ మాట్లాడుతూ, కరాచీ విద్యార్థులు, “నయా ఆదం” పత్రిక హసన్ నాసిర్పై వెలువరించిన వ్యాసాలనూ, దివికుమార్ రాసిన వ్యాసాన్నీ, కవితలనూ కలిపి ఈ ఉర్దూ పుస్తకం రూపొందించామని, ఇలాంటి ఆదర్శనీయుని జీవితాన్ని వెలుగులోకి తేవటంలో తాను పాలుపంచుకునే అవకాశం కల్పించిన వారికి ధన్యవాదాలు తెలిపారు. సియాసత్ పత్రికాధిపతి జనాభ జాపిద్ అలీఖాన్ మాట్లాడుతూ తను “నయా ఆదం” పత్రికలో హసన్ నాసిర్పై చదువుకున్నాననీ, అలాంటి త్యాగమయ జీవితాదర్శాన్ని వెలికితేవటం గొప్ప విషయమనీ, మత విద్వేషాలు పెంచబంద్వారా రాజకీయ ప్రయోజనాలు పొందాలని పాలకులు చూస్తున్న నేటి పరిస్థితుల్లో హసన్ నాసిర్లాంటి

వారి త్యాగం హిందూ-ముస్లిం ప్రజల ఐక్యతకూ, భారత-పాకిస్తాన్ ప్రజల సోదర భావానికి సహాయపడుతుందని చెప్పారు.

చివరగా జనసాహితీ ప్రధాన కార్యదర్శి దివికుమార్ మాట్లాడుతూ తాను 2003లో పాకిస్తాన్ వెళ్ళినప్పుడు హసన్ నాసిర్ గురించి కొంత తెలుసుకోగలిగాననీ, ఆయన కమ్యూనిస్టుపార్టీ నాయకునిగా పాకిస్తాన్లోని అభ్యుదయ రచయితల సంఘంపై నిషేధంపున్న కాలంలో, వారందరినీ వేరువేరు పేర్లతో తిరిగి సంఘటితపరిచారనీ, ఉపఖండంలో ఉమ్మడి లౌకిక సంస్కృతి నిర్మాణంకోసం రచయితలూ, కళాకారులూ కృషిచేయాలనీ వారికి హసన్ నాసిర్ స్ఫూర్తిదాయకమైన ఆదర్శజీవిగా ఉంటాడనే దృష్టినుండే ఈ కృషిసాగిందనీ, దీన్ని ఇంకా ముందుకు తీసుకెళ్ళాలని అవసరమందనీ చెప్పారు. ప్రముఖ విప్లవ కవులు వరవరరావు, నిఖిలేశ్వర్, ఇంకా మాజీ పార్లమెంటు సభ్యులు అజీజ్ పాషా, మగ్సూం కొడుకు సున్రత్ మొహిద్దీన్లు తమ సందేశాలిచ్చారు. హసన్ నాసిర్ జీవిత కాలపు కృషిని వివిధ భాషల్లోకి తీసుకువెళ్ళటాన్ని త్వరితం చేద్దామని అన్నారు.

పాలస్తీనాపై ఇజ్రాయెల్ బాంబు దాడులకు నిరసన



బందరులో ప్రదర్శన

బందరు, 21-11-12:

పాలస్తీనాలోని గాజానగరంపై ఏకపక్షంగా ఇజ్రాయెల్ చేస్తున్న వైమానిక బాంబు దాడులను ఖండిస్తూ స్థానిక కోనేరు సెంటర్లో నిరసన ప్రదర్శన-ధర్నాను

సిపిఐ(ఎం.ఎల్) బందరు ఏరియా కమిటీ ఆధ్వర్యంలో నిర్వహించారు. కోనేరు సెంటర్నుండి నాగపోతరావు సెంటర్ మీదుగా తిరిగి కోనేరు సెంటర్వరకు నిరసన ప్రదర్శనను నిర్వహించారు. ఈ సందర్భంగా జరిగిన సభలో సిపిఐ(ఎం.ఎల్)జిల్లా నాయకులు కా॥యద్దనపూడి సోని ప్రసంగిస్తూ “పాలస్తీనా గాజానగరంపై ఇజ్రాయెల్ గత 10 రోజులుగా వైమానిక దాడులు, క్షిపణి దాడులలో నిప్పులవాన కురిపిస్తోందని, ఆ దాడుల్లో మహిళలు, పిల్లలతోనూ వందలాదిమంది మృతిచెందారని, మరింతో మంది గాయపడ్డారని పేర్కొంటూ ఈ దాడులను అమెరికా అధ్యక్షుడు ఒబామా సమర్థించడాన్ని తీవ్రంగా ఖండించారు. తన ఆధిపత్య వ్యూహంలో భాగంగా అమెరికా, ఇతర దేశాల స్వాతంత్ర్యాన్ని, సార్వభౌమాధి

కారాన్ని హరిస్తోందన్నారు. దురాక్రమణ దారులకు, సామ్రాజ్యవాదులకు వూడిగంచేసే స్థితిలో భారత పాలకులు ఉన్నారని, కాబట్టి దేశంలో వున్న ప్రజాస్వామిక వాదులు, దేశభక్తియుత శక్తులు, సామ్రాజ్య వాదాన్ని వ్యతిరేకించే శక్తులు పాలస్తీనాపై ఇజ్రాయెల్ దాడులను ఖండించాలని కా॥ సోనీ పిలుపు నిచ్చారు. సిపిఐ(ఎం.ఎల్) జిల్లా నాయకులు కా॥ జె.జగన్; రైతుకూలీసంఘం(ఆం.ప్ర) జిల్లా నాయకులు కా॥ కొప్పినేని ఉమా మహేశ్వరరావు, కా॥ పామర్తి అంజమ్మ, ఏఐఎఫ్ఐటియు(న్యూ) నాయకులు కా॥ ముచ్చు సుధాకరరావు తదితరులు ఈ కార్యక్రమంలో పాల్గొని పాలస్తీనాపై ఇజ్రాయెల్ చేస్తున్న దాడులను, అమెరికా యుద్ధోన్మాద చర్యలను ఖండించారు.

'అమరుల త్యాగఫలితమే ప్రస్తుతం ప్రజలు అనుభవిస్తున్న కనీస హక్కులు'

కామ్రేడ్ కారం పార్వతి వర్ధంతి సభలో వక్తల ఉద్ఘాటన

మనుగోపాల, 7-11-12:

పశ్చిమగోదావరిజిల్లా-పోలవరం మండలం, మనుగోపాలలో భూమి, భుక్తికోసం సాగిన పోరులో భూస్వామి రాంపండు ప్రయోగించిన పోలీసు తుపాకీ తూటాకు నేలకొరిగిన కామ్రేడ్ కారం పార్వతి 15వ వర్ధంతినభ, రైతుకూలీసంఘం(ఆం.ప్ర.) అనుబంధవిజన్ గిరిజనసంఘం అధ్యక్షులలో మనుగోపాలలో జరిగింది.

సభలో మొదటగా ఏజన్సీ గిరిజన సంఘం నాయకుడు కామ్రేడ్ సవలం రాంబాబు వక్తలను వేదికపైకి ఆహ్వానించారు. సంఘం నాయకులు కామ్రేడ్ కలుంగంగాదేవి ఈ వర్ధంతి సభకు అధ్యక్షత వహించి మాట్లాడుతూ, సంఘం జెండాను సమున్నతంగా ఎగురవేసిన కామ్రేడ్ కారం పార్వతి త్యాగఫలితమే, ఈనాడు ఈ ప్రాంత ప్రజలు తిండి, కనీస సౌకర్యాలు అనుభవించగలుగుతున్నారని అన్నారు. పోరాటానికి ముందు రోజుల్లో ఈ ప్రాంత ప్రజలు అర్థాకలితో జీవిస్తుండేవారని, మాజీ జమిందారు రాంపండు అంటేనే భయంతో గజగజలాడేవారన్నారు. ఈ ప్రాంతానికి సంఘం వచ్చి, ప్రజలను ఐక్యంచేసి, సంఘటితశక్తితో పోరాటం చేసేందుకు ముందుకొచ్చిన తర్వాత ప్రజల జీవితాల్లో మార్పు వచ్చిందన్నారు. అయితే, ఈనాటికీ ఆ దోపిడీ శక్తుల కుట్రలను; ప్రజల ఐక్యతను విచ్ఛిన్నంచేసేందుకు పన్నుతున్న కుయుక్తులను, వీటికి వత్తున్నా నిలుస్తున్న గ్రామాలలోని పెత్తందార్లు, దళారులు, ఏజెంట్లను సదా అప్రమత్తతతో ఎదుర్కొంటూ ముందుకు సాగటమే కామ్రేడ్ కారం పార్వతికి అర్పించే నివాళిగా పేర్కొన్నారు.

ఏజన్సీ గిరిజన సంఘం జిల్లా కార్యదర్శి కామ్రేడ్ కుంజం రామారావు మాట్లాడుతూ ఈ ప్రాంతంలో మూడు తరాలుగా జమిందారుకు వ్యతిరేకంగా పోరాటం

కామ్రేడ్ కారం పార్వతి స్థూపంపద్ద జెండావిప్పరణ; (ఇన్సెట్లో) కారం పార్వతి



సాగించారని, అయితే సరైన నాయకత్వం లభించని ఫలితంగా ఓటమి పాలయ్యారని, అయితే ఏజన్సీ గిరిజన సంఘపు నాయకత్వంలో గిరిజనులు తమ భూములను తిరిగి స్వాధీనం చేసుకుని ఈనాటికీ సాగుచేసుకోగలుగు తున్నారన్నారు. మన్యం గిరిజనులు దశాబ్దాలకాలంగా అడవి పోదుహక్కుకోసం, భూమిహక్కుకోసం పోరాటం సాగిస్తున్నా ఆ హక్కులను కల్పించక పోగా ఇప్పుడున్న అరాకొరా రక్షణలను కూడా రద్దుచేస్తున్నారని, ఈ దోపిడీ ప్రభుత్వాల్లో ప్రజల కనీస సమస్యలను కూడా పరిష్కరించవని, ఆరవ విడత భూపంపిణీపంటివన్నీ ప్రజలను మోసంచేసే ఆర్థికపు తంతులేననీ, ప్రజలు

పోరాటం ద్వారానే భూములను సాధించుకోగలరని, ఈ వ్యవస్థను మార్చుకోగలరని ఆ దిశగా ప్రతిన బూనాలని పిలుపునిస్తూ, కారం పార్వతికి జోహార్లరిస్తూ కా||రామారావు తన ఉపన్యాసం ముగించారు.

ఏజన్సీ గిరిజన సంఘం జిల్లానాయకులు కా||పద్దం కృష్ణమూర్తి మాట్లాడుతూ, కారం పార్వతి వర్ధంతిని జరుపుకుంటున్నామంటే, మనం సాధించిన విజయాలను, భూములను భావితరాలకు కూడా దక్కివిధంగా పోరాటానికి ప్రతినబూనటమేనన్నారు. ప్రభుత్వాలు అనుసరిస్తున్న విధానాలవలన భూమి పరాయికరణ తీవ్రమౌతున్నదని, దీనిని వ్యతిరేకించి

పోరాడాలని అన్నారు. మనుగోపాల పోరాట స్ఫూర్తితో ఇతర ప్రాంతాల్లో వివిధ ప్రజాసమస్యలపై పోరాటానికి పూనిక వహించాలన్నారు.

రైతుకూలీసంఘం(ఆం.ప్ర.) జిల్లా ఉపాధ్యక్షుడు కామ్రేడ్ మాదేపల్లి వెంకటరత్నం మాట్లాడుతూ కుంకాల ప్రాంత పోరాటం తరతరాలుగా సాగుతోందన్నారు. సంఘం ఈ ప్రాంతం వచ్చాక, ప్రజలను భూముల్లోకి దించి, జమిందారు పెత్తనాన్ని ప్రశ్నించడం నేర్పిందని, తనను ఎదురు ప్రశ్నించడం జీర్ణించుకోలేని జమిందారు, పోలీసు అధికారునుండి తుపాకి లాక్కొని కారం పార్వతిని కాల్చి చంపాడని, ఆనాడు కాల్పులలో తీవ్రంగా గాయ పడిన ఇద్దరిలో ఒకరైన సున్నం రాములమ్మ ఇటీవల మరణించిన విషయాన్ని గుర్తుచేసుకున్నారు. పార్వతికి అందించిన చైతన్యంతో పోరాటాన్ని ఏజన్సీ అంతటా విస్తరించాలన్నారు. మన పోరాటం దీర్ఘకాలికంగా సాగు తోందని అంటూ, పోరాట చైతన్యాన్ని తరతరాలకు అందించటమే కా|| కారం పార్వతికి అర్పించే నివాళి అని పేర్కొన్నారు. ఎన్వైయస్ రాష్ట్ర కార్యవర్గ సభ్యులు కా|| మిడియం రవి మాట్లాడుతూ గిరిజనుల పోరాటంపై ప్రభుత్వ నిర్బంధం తీవ్రమౌతున్నదని, చివరికి రాజద్రోహం వంటి కేసులు కూడా బనాయిస్తున్నారన్నారు. గిరిజనోద్యమం అన్నివైపులా దాడులను, కుట్రల్ని ఎదుర్కొంటున్న ఈ పరిస్థితుల్లో యువతీ యువకులు ఈ ఉద్యమాలకు అండగా ముందుకు రావాలన్నారు. యువతరాన్ని బూర్జువా విషసంస్కృతి కబళిస్తున్నదని, విస్తరిస్తున్నదని చెబుతూ దానినుండి యువతరాన్ని కాపాడుకోవాలన్నారు.

ఈ సభకు మనుగోపాల పరిసర గ్రామాలనుండి 500మందిదాకా హాజరయ్యారు. అమరవీరులపై ప్రజకళాకారుల పాటలు, నృత్యాలు స్ఫూర్తిదాయకంగా సాగాయి. ★

'నీలం తుఫాను బాధితులకు ప్రభుత్వం తక్షణ సహాయక చర్యలు చేపట్టాలి'

బందరు, 12-11-12:

నీలం తుఫాను, ముంపు కారణంగా కృష్ణాజిల్లాలో రైతాంగం తీవ్రంగా నష్టపోయారు. మచిలీపట్నం పరిసర శివారు కాలనీలు పూర్తిగా జలమయమయ్యాయి. అనేక గుడిశెలు నేలమట్టమయ్యాయి. కూలీనాల్ పేదప్రజానీకం ఒకవైపున ముంపు, మరోవైపున ఉపాధి కర్రవై నానా ఇబ్బందులు పడ్డారు. ప్రభుత్వం ప్రకటించే సహాయ చర్యల ప్రకటనలన్నీ నీటి మూటలుగా మిగిలాయి.

ఈ పరిస్థితుల్లో రైతుకూలీసంఘం(ఆం.ప్ర) ఆధ్వర్యంలో బందరు పరిసరప్రాంత తుఫాను బాధిత రైతాంగాన్ని ప్రజానీకాన్ని ఆదుకునేందుకు తక్షణ సహాయ చర్యలు చేపట్టవలసిందిగా ప్రభుత్వాన్ని డిమాండ్ చేస్తూ కలెక్టరు కార్యాలయంవద్ద ధర్నా కార్యక్రమాన్ని నిర్వహించారు. రైతుకూలీసంఘం(ఆం.ప్ర) జిల్లా నాయకులు కా||జె.జగన్ ఈ ధర్నాలో ప్రసంగిస్తూ గత ఖరీఫ్ సీజన్లో పంట విరామం ప్రకటించారని, ప్రస్తుత ఖరీఫ్ సీజన్లో 2,3 నెలలు ఆలస్యంగా, అరాకొరాగా సాగునీరు అందించారని, ఎంతో కొంత పంటచేతికి వచ్చే తరుణంలో తుఫాను ముంచెత్తటంతో రైతులు తీవ్రఆందోళన చెందుతున్నారన్నారు. రుణభారాలు పెరిగిపోయి- ముఖ్యంగా కౌలురైతులు బలవన్మరణాలకు పాల్పడుతున్నారని అన్నారు. దశాబ్దాలుగా మురుగునీటి పారుదల వ్యవస్థను నిర్లక్ష్యం చేసిన పాలకులే ఈ సమస్యానికి బాధ్యత వహించాలన్నారు. ఈ కార్యక్రమంలో ఇంకా సంఘం నాయకులు కా|| కొప్పినేని ఉమామహేశ్వరరావు, ఈపూరి రాంబాబు, పామర్తి అంజమ్మ తదితరులు పాల్గొని

బాధితులపట్ల ప్రభుత్వ నిర్లక్ష్యాన్ని తీవ్రంగా ఎండగట్టారు. చేనేత వృత్తి పనివారికి, మత్స్యకారులకు జరిగిన నష్టాన్ని అంచనావేసి పరిహారం చెల్లించాలని డిమాండ్ చేశారు.

నందిగామ, 12-11-12:

నీలం తుఫాను తాకిడికి నందిగామ పరిసర ప్రాంతాల్లో కురిసిన భారీవర్షాలకు ప్రత్తి, మిరప, వరి, మొక్కజొన్న తదతర పంటలన్నీ తీవ్రంగా దెబ్బతిన్నాయి. రైతుకూలీసంఘం(ఆం.ప్ర) ఆధ్వర్యంలో తుఫాను బాధిత రైతాంగానికి, ప్రజానీకానికి పరిహారం అందించాలని ప్రభుత్వాన్ని డిమాండ్చేస్తూ నవంబర్ 6న, నవంబర్ 12న స్థానిక తహసీల్దారు కార్యాలయంవద్ద ధర్నా కార్యక్రమాలు నిర్వహించారు. నవంబరు 12న ధర్నాలో రైతుకూలీసంఘం(ఆం.ప్ర) జిల్లా నాయకులు కా||ఎమ్. రాంబాబు మాట్లాడుతూ బాధిత రైతాంగాన్ని ఆదుకోవటం - ప్రభుత్వ బాధ్యత; పొందటం- ప్రజల హక్కు అని పేర్కొన్నారు. పంటలకు మద్దతు ధరపెంచి కొనుగోలు చేయాలని, సన్న చిన్నకారు రైతుల, కౌలురైతుల రుణాలు రద్దుచేయాలని, తక్షణమే నష్టపరిహారాన్ని అందజేయాలని, రైతులు ఆత్మహత్యలకు పాల్పడకుండా చేయాలనిచ్చి ఆత్మస్థైర్యాన్ని కల్పించాలని ప్రభుత్వాన్ని డిమాండ్చేశారు. ఈ కార్యక్రమంలో ఇంకా సంఘం నాయకులు కా||నరసేంద్ర మస్తాన్, యాదల నాగేశ్వరరావు; స్త్రీవిముక్తి సంఘటన నాయకులు కామేశ్వరి, మల్లేశ్వరి తదితరులు పాల్గొన్నారు. ★

'తమ వృత్తి రక్షణకు చేనేత కార్మికులు నడుం జగించాలి'



పెడన, 7-11-12:

చేనేత వృత్తి రక్షణకు, చేనేత కార్మికుల జీవన రక్షణకు ప్రభుత్వం తగిన చర్యలు గైకొనాలని డిమాండు చేస్తూ ఏబిఎఫ్ టీయూ(న్యూ) అనుబంధ ప్రజాతంత్ర చేనేత కార్మిక సంఘం(ఆం.ప్ర) ఆధ్వర్యంలో స్థానిక బ్రహ్మపురం వివేకానంద పార్క్వద్ద బహిరంగసభ జరిగింది. ఈ సభకు సంఘం బందరు ఏరియా నాయకులు కా||పేరిశెట్టి విఘ్నేశ్వరరావు అధ్యక్షత వహించారు. ప్రజాతంత్ర చేనేత కార్మికసంఘం(ఆం.ప్ర) రాష్ట్రకార్యవర్గ సభ్యులు కా||అకురాతి సతీష్ ఈ సభలో ప్రసంగిస్తూ 'చేనేత రంగం గతంలో ఎన్నడూ లేని విధంగా సంక్షోభంలో కునారిల్లు తోంది. రాష్ట్రంలో 20 లక్షల మగ్గాలలో 50లక్షలమంది ఉపాధి పొందేవారు. కాని ప్రస్తుతం 7 లక్షల మగ్గాలకు గాను 10 లక్షల మంది మాత్రమే ఉపాధి పొందు తున్నారంటే చేనేత పరిశ్రమ ఎంతటి దుస్థితిలో వుందో

తెలుస్తోంది. ఈ స్థితిలో పెడన ప్రాంతంలో టెక్స్టైల్ పార్క్ స్థాపించి వందల ఎకరాల భూమి, అవసరమైన నీరు, విద్యుత్తు, రహదారులంటి మౌలిక సదుపాయాలను బడాపారిశ్రామికవేత్తలకు కల్పించేందుకు ప్రభుత్వం ప్రయత్నిస్తోంది. దీనితో, ఒక సాధారణ మరమ్మగానికి 7గురు చేనేత కార్మికులు పనికోల్పోయే పరిస్థితి ఏర్పడుతుంది. కృష్ణాజిల్లాలో అత్యధిక సంఖ్యలో చేనేత కార్మికులు ఉపాధి కోల్పోయి వీధులపాలవుతారు. మరమ్మగాలమీద కంటే చేనేత ఉత్పత్తులకే అధికంగా 5వేల కోట్ల విదేశీ మారక ద్రవ్యాన్ని పొందుతున్నారు. అయినా చేనేత రంగాన్ని పరిరక్షించేందుకు ప్రభుత్వం చేస్తున్నది శూన్యం. ఇటీవల రాష్ట్రప్రభుత్వం చేనేత సదస్సు సందర్భంగా 169 కోట్లు ప్రకటించి, 30 కోట్లు మాత్రమే విడుదల చేసి చేతులు దులుపుకొన్నారు. చేనేత రుణమాఫీకి కేంద్ర ప్రభుత్వం 105 కోట్లు రాష్ట్రానికి కేటాయిస్తే, 19 కోట్లకు మాత్రమే రుణమాఫీ ప్రతిపాదనలను చేనేత శాఖ అధికార్లు ఖరారు చేయటాన్నిబట్టి ప్రభుత్వ నిర్లక్ష్యం ఏస్థాయిలో వుందో విదితమౌతుంది. చేనేత రిజర్వేషన్లు కుదించి, చేనేత రంగంపై మరణశాసనం లిఖించిన పాలకుల దళారీ విధానాలకు వ్యతిరేకంగా చేనేత కార్మికులు ఉద్యమించాలని కా|| సతీష్ విజ్ఞప్తి చేశారు.

ఏబిఎఫ్ టీయూ(న్యూ) రాష్ట్రకార్యదర్శి కా|| యద్దనపూడి సోని ప్రసంగిస్తూ "పెడనలో టెక్స్టైల్ పార్కు ఏర్పాటుతో చేనేతరంగ సంక్షోభం పరిష్కారం అవుతుందని కాంగ్రెసుపార్టీనేగాక, స్థానిక సిపిఎం నాయకులూ ప్రచారం చేస్తున్నారు. కానీ, సిరిసిల్లలో మరమ్మగాలు ప్రవేశపెట్టిన తర్వాత ఆ బట్టకు నాణ్యతలేదని తక్కువ ధర చెల్లిస్తున్నారు. చేనేత కార్మికులు తమ వేతనాలు పెంచాలంటే గిట్టుబాటు కాదని వేతనాలు పెంచలేదు. దాంతో అనేకమంది చేనేత కార్మికులు ఆత్మహత్యలు చేసుకొన్నారు. చేనేత రంగం చేనేత కార్మికులకు ఉపాధి కల్పించలేని స్థితిలో వుంది. ఈ స్థితిలో చేనేత కార్మికులు సమైక్యంగా నిలబడి ఆందోళనల ద్వారా మాత్రమే చేనేత వృత్తిని పరిరక్షించు కోవటం సాధ్యమౌతుందన్నారు.

ఇంకా ఈ సభలో కా|| ముచ్చు సుధాకర్ (ఏబిఎఫ్ టీయూ-న్యూ), జె. జగన్లు (రైతుకూలీసంఘం-ఆం.ప్ర) దళారీ పాలకుల విధానాలను నిరసిస్తూ ప్రసంగించారు. అనంతరం బందరు ప్రజాకళాకారులు ప్రదర్శించిన 'సుద్దులు' కళారూపకం, 'ధరలు బాబోయ్ ధరలు' వీధినాటిక సభికులను ఆకట్టుకున్నాయి. ప్రధానంగా చేనేత కార్మికులు, ఇతర ప్రజానీకం సుమారు 150మంది ఈ సభలో ఆసాంతం పాల్గొన్నారు. ★

చిల్లర వర్తకంలో విదేశీ ప్రత్యక్ష పెట్టుబడులను వ్యతిరేకిస్తూ సదస్సు

బందరు, 16-10-12:

కేంద్రంలోని యుపిఎ ప్రభుత్వం-చిల్లరవర్తకం, జీవిత బీమా, విమానయానం, పెన్షన్లు, ప్రసార మాధ్యమాలు తదితర రంగాలలో విదేశీ ప్రత్యక్ష పెట్టుబడులను అనుమతించటాన్ని నిరసిస్తూ (ఏబిఎఫ్ టీయూ-న్యూ) బందరు ఏరియాశాఖ ఆధ్వర్యంలో స్థానిక మహిళా లలిత కళావేదిక హాలులో నిర్వహించిన సదస్సుకు కా|| ముచ్చు సుధాకరరావు అధ్యక్షత వహించారు.

ఈ సదస్సులో ఓపిడిఆర్ రాష్ట్రనాయకులు కా||ఎం.వి.కృష్ణయ్య ప్రారంభోపన్యాసంచేస్తూ వాల్ మార్ట్, టెస్కో, క్యారిఫోర్, మెట్రోవంటి బహుళజాతి సంస్థల మోగామార్ట్, బడాపెట్టుబడిదారుల షాపింగ్ మార్ట్ లక్షల, కోట్ల రూపాయల పెట్టుబడులతో మనదేశ చిల్లర వర్తకంలోకి ప్రవేశించటానికి పాలకులు పూర్తిగా ద్వారాలు తెరిచారన్నారు. దేశంలో స్వయం ఉపాధి రంగంగా వుండి, ఆరుకోట్లమందికి పైగా ఉపాధిని కల్పిస్తున్న చిల్లర

వాణిజ్యాన్ని దెబ్బతీసి, వారు కల్పించే ఉపాధి శూన్యమని వివరించారు. రైతులకు గిట్టుబాటు ధరలేకుండా వారిని ఒకవైపు దివాళా తీయిస్తూ మరోవైపున వినియోగదారులను తీవ్రమైన దోపిడీకి గురిచేసే చిల్లర వర్తకంలో విదేశీ ప్రత్యక్ష పెట్టుబడులకు వ్యతిరేకంగా ఉద్యమించటమే మన ముందున్న కర్తవ్యమన్నారు.

హిందూ న్యాయశాస్త్ర కళాశాల విశ్రాంత ఆచార్యులు శ్రీ బి.సారంగపాణి మాట్లాడుతూ వాల్ మార్ట్ వంటి విదేశీ దిగ్గజ పరిశ్రమలతో మన చిల్లర వర్తకులు పోటీపడలేక దివాళా తీసిన తర్వాత అత్యధిక ధరలతో వారు వినియోగదారులను దోచుకుంటారన్నారు. పైగా ప్రభుత్వంనుండి పెద్దపెత్తున రాయితీలు పొందటంద్వారా బడ్జెట్లను కొల్లగొడతారన్నారు. ఎరువులు, విత్తనాలు, గిట్టుబాటుధరలు మొదలైన వాటిలో వ్యవసాయరంగం వివిధంగా పరాధీనమైందో, చిల్లర వర్తకం కూడా అలానే అవుతుందన్నారు.

ఏబిఎఫ్ టీయూ (న్యూ) రాష్ట్ర కార్యదర్శి కా||యద్దనపూడి సోని మాట్లాడుతూ పెన్షన్లు రంగంలో విదేశీ ప్రత్యక్ష పెట్టుబడి ప్రవేశంతో కార్మికుల, ఉద్యోగుల నిధులతో బహుళజాతి కంపెనీలు వ్యాపారం సాగిస్తాయని, వారి సంక్షేమం తీవ్రఅభద్రతలో చిక్కుకుంటుందని అన్నారు.

ఓపిడిఆర్ జిల్లా నాయకులు, న్యాయవాది ఎమ్.పి. కొండయ్య; రిటైర్డ్ గవర్నమెంట్ ఎంప్లాయిస్ అసోసియేషన్ అధ్యక్షులు బొందిలి సత్యనారాయణసింగ్, దేశంలో ఎఫ్ డిఐల చొరబాటును వ్యతిరేకిస్తూ మాట్లాడారు. శ్రామికులు, ఉద్యోగులు, మహిళలు 100మంది ఈ సదస్సులో పాల్గొన్నారు.

సదస్సుకు ముందుగా స్థానిక టౌనుహాలు నుండి ఎఫ్ డిఐలను వ్యతిరేకించాలని నినదీస్తూ హిందూ కళాశాల వరకు ప్రదర్శన నిర్వహించారు. ★

'అమరవీరులను సంస్కరించటమంటే వారి ఆశయసాధనకు నడుంబిగించటమే'

వరంగల్ జిల్లా అమరుల సంస్కరణ సభలో కా. కోటయ్య నివాళి



నర్సంపేటలో ప్రజాప్రదర్శన



అమరుల సంస్కరణ సభలో ప్రసంగిస్తున్న కా. కోటయ్య



బాల కళాకారుల నృత్యం

నర్సంపేట, 24-11-12:

ఈనాటి దోపిడీ పాలకుల పాలనలోని ప్రజల దుర్భర జీవితాలకు భిన్నంగా సకల సంపదలతో వర్షిస్తే మనదేశంలో ప్రజలకు ఆకలి, దారిద్ర్యం, అనారోగ్యం, నిరుద్యోగం, దోపిడీ దౌర్జన్యాలు లేని సమాజం కావాలి; అదే సోషలిజం. దానికి ముందు కుల, మత పీడనలు, అణచివేతలు, వరకట్న హత్యలు లేని, అందరికీ విద్య వైద్యం అందించే; అందరికీ ఉపాధి గ్యారంటీనిచ్చే; జాతీయ పరిశ్రమలకు తోడ్పాటునిచ్చే నూతన ప్రజాస్వామిక సమాజం సాధించుకోవాలి. దీనికి విప్లవం తప్ప మరోమార్గం లేదు. అలాంటి మార్గానికి దారిచూపించే దీపమే మార్క్సిజం-లెనినిజం-మవో ఆలోచనా విధానం; ఈ సిద్ధాంత వెలుగులో ప్రజలను ముందుకు నడిపేదే విప్లవ కమ్యూనిస్టు పార్టీ. ఈ పార్టీ జెండాని సమున్నతంగా నిలుపుతూ ఉద్యమ, నిర్మాణ కృషిలో ప్రాణాలర్పించిన కామ్రేడ్స్ తరిమెల నాగిరెడ్డి, దేవులపల్లి వెంకటేశ్వరరావు, చంద్ర పుల్లారెడ్డి, కొల్లా వెంకయ్య, బత్తుల వెంకటేశ్వరరావు, రామనర్సయ్య, నీలం రామచంద్రయ్య, కానూనస్వాల్, మండ్ల సుబ్బారెడ్డి, ఎన్.వి. కృష్ణయ్యలతో సహా అమరవీరులందరికీ జోహార్లర్పిస్తూ, 'సంఘాలను, ప్రజాఉద్యమాలను బలోపేతం చేద్దామని సిపిఐ(ఎంఎల్) వరంగల్ జిల్లా కమిటీ ఇచ్చిన పిలుపు మేరకు జిల్లాలోని వివిధ ప్రాంతాలలో స్ఫూర్తిదాయకంగా సంస్కరణ సభలు, సమావేశాలు విస్తృతంగా జరిగాయి.

నవంబరు 24న వరంగల్ జిల్లా-నర్సంపేటలోని పాఖాలసెంటర్ నుండి వరంగల్ రోడ్డుమీదుగా అంగడి సెంటర్ వరకు ఉత్తేజపూరితంగా అరుణపతాకాలతో ప్రదర్శన; అనంతరం స్ఫూర్తిదాయకంగా అమరవీరుల సంస్కరణ సభ జరిగింది. ఈ సభకు కా. బొర్ర ఆనంద్ అధ్యక్షత వహించగా, తొలుత, సిపిఐ(ఎం-ఎల్) రాష్ట్ర నాయకులు కా. కొప్పుల కోటయ్య ప్రసంగించారు.

'భూమి, భుక్తి, విముక్తికోసం మన పీడిత ప్రజల విముక్తి కోసం సాగిన పోరాటాలలో అనేక మంది విప్లవకారులు తమ అమూల్యమైన ప్రాణాలను అర్పించారు. వీరంతా ఆనాటి పూర్వ-భూస్వామ్య పెత్తందారీ దోపిడీ శక్తులకు వ్యతిరేకంగా 'దున్నేవాడికి భూమి' కావాలని పోరాటం చేశారు. నాటి నైజాం, నిరంకుశ పాలనకు వ్యతిరేకంగా సాగిన తెలంగాణ రైతాంగ సాయుధపోరాటంలో 3వేల గ్రామాలను విముక్తి చేసి, 10 లక్షల ఎకరాల భూములను పేదలు స్వాధీనం చేసుకునేందుకు నాయకత్వం వహించిన చరిత్ర కమ్యూనిస్టు పార్టీది. 'అయ్యో, బాంచెన్ నీ కాలే మొక్కుతా' అనే పరిస్థితి నుండి గడి దొరల గల్లబట్టి దొరల భూములను పేదలు ఆక్రమించుకునే రాజకీయ చైతన్యం రగిలించిందే, వీరోచిత తెలంగాణ రైతాంగసాయుధ పోరాటం. ఇది చూసిన నాటి నైజాము, నెహ్రూ సైన్యాలతో కుమ్మక్కై తెలంగాణ పోరాటాన్ని అణచివేసేందుకు ప్రజలపై యుద్ధం ప్రకటించాడు. మొత్తంగా ఈ పోరాటంలో నాలుగువేలమంది ప్రజలు, పార్టీ కార్యకర్తలు, నాయకులు అమరులయ్యారు. తదనంతర కాలంలో ముందుకొచ్చిన నగ్నల్పరి, శ్రీకాకుళం, తదితర రైతాంగ పోరాటాలలో మరెందరో అమరులయ్యారు. వారినందరినీ సంస్కరించు కోవటమంటే వారి ఆశయసాధనకు ప్రతినబూనటమే నంటూ కా. కోటయ్య తన ప్రసంగాన్ని ముగించారు.

ఏఐఎఫ్ఐటియు(న్యూ) రాష్ట్ర అధ్యక్షులు కా. సి. పెద్దన్న మాట్లాడుతూ 'దేశంలోని వ్యవసాయరంగాన్ని సంక్షోభంలోకి నెట్టిన మన పాలకులు, సామ్రాజ్యవాదుల బహుళజాతి కంపెనీలకు ప్రత్యేక ఆర్థిక మండళ్ళ పేరుతో- కార్పొరేట్ వ్యవసాయం పేరుతో వచ్చని పంట భూములను కట్టబెట్టారు. ప్రజల జీవితాలను, పర్యావరణాన్ని నాశనం చేసే పవర్ ప్లాంట్లను నిర్మిస్తూ దేశ ప్రజల జీవితాలతో ఆటలాడుకుంటున్నారు. మన దేశీయ పరిశ్రమలను మూసివేసి లక్షలాదిమంది ఉపాధిని దెబ్బతీసి నిరుద్యోగులుగా మార్చివేసి రోడ్లపై పడవేసి రైతులను, కార్మికులను ఆకలి చావులకు, ఆత్మహత్యలకు నెడుతున్నారు. ఈ దోపిడీ పోవాలని, సమసమాజం రావాలని పోరాడిన అమరవీరులందరి ఆశయాలను నెరవేర్చటమే మనం వారికి అర్పించే నిజమైన నివాళి. వారు కోరుకున్న నూతన ప్రజాస్వామిక విప్లవం కోసం పోరాడుదాం' అని పిలుపునిచ్చారు.

ఈ సభలో ఇంకా పార్టీ జిల్లా నాయకులు కా. మోడెం మల్లేపం; ఎం.డి. యాకూబ్, కా. ఈర్ల పైడి, కా. బి. ఐలన్న మాట్లాడారు. 'అమరవీరుల బాటలో నడచి, సంఘ నిర్మాణాలను, ప్రజా ఉద్యమాలను బలోపేతం చేద్దాం' వరంగల్ జిల్లా, నవంబర్, 2012:

9-11-12న దుగ్గొండి మండలం తిమ్మంపేట గ్రామంలో 250 మందితో ఎర్రజెండాలతో ప్రదర్శన నిర్వహించి, 3 సెంటర్లలో ఎర్ర జెండాలను కా. మొద్దు వెంకన్న, కా. నల్లగొండ రాజేశ్వమార్, కా. విఘ్నేష్ ఆవిష్కరించి అమరులకు జోహార్లర్పించారు.

12-11-12న రేఖంపల్లి గ్రామంలో 100 మందితో ప్రదర్శన జరిపి రెండు సెంటర్లలో కా. గాధం

రవి, కొలుగూరి యాదగిరిలు జెండాలను ఆవిష్కరించి అమరులకు నివాళులర్పించారు.

17-11-12న వెంకటాపురం గ్రామంలో 50 మందితో ప్రదర్శన చేసి పార్టీ జెండాను కా. బొమ్మగాని ఎలరాజు ఎగురవేసి అమరుల ఆశయాన్ని కొనసాగిస్తామని ప్రతినబూనారు.

20-11-12న చెన్నారావుపేట మండలం కోనాపురం గ్రామంలో 150 మంది గ్రామ ప్రజలతో ఎర్రజెండాలతో ప్రదర్శన నిర్వహించి అమరవీరులకు జోహార్లు అర్పిస్తూ రెండు సెంటర్లలో కా. కల్లెపు అనిల్, కా. కల్లెపు సదయ్య జెండావిష్కరణలు చేశారు.

22-11-12న నర్సంపేట మండలం నర్సింగపురం గ్రామంలో 100 మందితో ప్రదర్శన నిర్వహించి, నూతనంగా నిర్మించిన జెండా గడ్డెపై కా. మానగాని రాజు జెండాను ఎగురవేశారు.

15-11-12న నల్లబెల్లి మండలం మేడేపల్లి గ్రామంలో 50 మందితో ప్రదర్శన జరిపి 2 సెంటర్లలో కా. దండెం శంకర్, కా. ఇనుగుర్తి వెంకన్నలు ఎర్రజెండాలను ఆవిష్కరించారు.

18-11-12న ఖానాపురం మండలం చిలుకమ్మ నగర్ గ్రామంలో 200 మందితో ప్రదర్శన నిర్వహించి 4 సెంటర్లలో కా. అంజక్క, కా.ఈకరాజు, కా.కొనల్య, కా. ఈసం వెంకన్నలు అరుణపతాకాలను ఎగురవేశారు.

27-11-12న గూడూరు మండలం లక్ష్మణ్ తండాలో 100 మందితో గ్రామంలో ప్రదర్శన నిర్వహించి కా. మరోన్ జెండాను ఎగురవేశారు. అనంతరం కా. విజయ్ అధ్యక్షతన బహిరంగ సభ జరిగింది.

20-11-12న గిర్రిబావి సెంటర్లో కా. జక్కుల తిరుపతి అధ్యక్షతన జరిగిన సభలో ముందుగా రెండు

నిమిషాలు మౌనం పాటించి అమరవీరులకు శ్రద్ధాంజలి ఘటించారు.

21-11-12న నల్లబెల్లి మండలం కేంద్రంలో కా. కందిక రమేష్ అధ్యక్షతన సభ నిర్వహించారు.

25-11-12న నెక్కిండ మండలం కేంద్రంలో కా. మీర్జా మల్లన్న అధ్యక్షతన అమరవీరుల సంస్కరణసభ జరిగింది. ఈ సభలో ముఖ్యవక్తగా ఏఐఎఫ్ఐటియు(న్యూ) రాష్ట్ర అధ్యక్షులు కా. సి. పెద్దన్న ప్రసంగించారు.

27-11-12న గూడూరు మండలం కేంద్రంలో కా. ఈర్ల రామ్చందర్ అధ్యక్షతన అమరవీరుల సంస్కరణ సభ నిర్వహించారు.

దుగ్గొండి, చెన్నారావుపేట, నర్సంపేట, నల్లబెల్లి, ఖానాపురం, గూడూరు, గిర్రిబావి, నెక్కిండ, తదితర మండలాలలోని వివిధ గ్రామాలలో ఎర్రజెండాలతో ప్రదర్శనలు అరుణపతాకావిష్కరణల అనంతరం విస్తృత సమావేశాలు, సభలు నిర్వహించారు.

స్థానికంగా జరిగిన ఈ సభలు సమావేశాలలో కామ్రేడ్ భూమి అశోక్, తిరుపతి, ప్రసాద్, కందిక రమేష్, విజయ్, రాంచందర్, పైడి, ఆనంద్, కె. మహేందర్, సుధాకర్, నర్సయ్య, వెంకన్న, స్వామి తదితరులతో కలసి జిల్లా నాయకులు కామ్రేడ్స్ మల్లేష్, యాకూబ్, పైడి, ఐలన్న తదితరులు ప్రసంగించారు.

పెద్ద ఎత్తున సాగిన ఈ అమరవీరుల సంస్కరణ సభలు, సమావేశాలు, ప్రదర్శనల సందర్భంగా ప్రజాకళాకారులు కా. పాపన్న, కె. ప్రసాద్, కా. రాములు, కా. ఎల్లన్న, కా. రమేష్, కా. రామ్చందర్ బృందం పాటలు పాడి గొంగడి, డప్పు డ్యాన్స్లతో ప్రజలను ఆకట్టుకున్నారు.

'ప్రజా జీవితాలను కబళిస్తున్న వ్యవసాయ, పారిశ్రామిక సంక్షోభాలకి కారణమైన పాలకుల కుట్రలపై పోరాడుదాం'

నల్గొండజిల్లా రైతుకూలీసంఘం(ఆం.ప్ర.) సదస్సులో వక్తల పిలుపు



సదస్సులో ప్రసంగిస్తున్న అందే సత్యంగారు

కోడడ, 4-11-12:

నల్గొండ జిల్లా కోడడలో "పాలకుల కుట్రలు-వ్యవసాయ పారిశ్రామిక ప్రజాజీవితాలను కబళిస్తున్న సంక్షోభం- ప్రజలు పోరాడాల్సిన అవసరం" అన్న అంశంపై రైతుకూలీసంఘం (ఆం.ప్ర.) నల్గొండ జిల్లా ఆర్గనైజింగ్ కమిటీ అధ్యక్షుడు సదస్సు జరిగింది. ఎం.ఎస్ కాలేజీలో రైతుకూలీసంఘం (ఆం.ప్ర.) రాష్ట్ర కార్యదర్శ సభ్యులు కా. యలకా ప్రతాపరెడ్డి అధ్యక్షతన జరిగిన ఈ సదస్సులో గవర్నమెంట్ కాలేజీ ప్రిన్సిపల్ డా॥ అందే సత్యంగారు, ఎం.ఎస్. కాలేజీ కరస్పాండెంట్ పందిరి నాగిరెడ్డిగారు, రైతుకూలీసంఘం(ఆం.ప్ర.) రాష్ట్ర కార్యదర్శి కా. కె. కోటయ్య, జిల్లా నాయకులు కా. బాణాల వెంకటరెడ్డి ప్రసంగించారు.

డాక్టర్ అందే సత్యంగారు మాట్లాడుతూ దేశ వ్యాపితంగా పెరుగుతున్న సంక్షోభం యాదృచ్ఛికమైంది కాదని వివరిస్తూ ప్రభుత్వ వైఖరుల, విధానాలవల్ల వ్యవసాయరంగం తీవ్ర సంక్షోభంలో చిక్కుకొని ఉందని,

వ్యవసాయం దివాళా తీసిందని, భూములనుండి సెజ్ల పేరుతో రైతులను, కూలీలను, ప్రజానీకాన్ని గెంటి వేస్తున్నారని వివరించారు. మరోపక్క టీబీలు, ప్రసార మాధ్యమాల ద్వారా, సీరియల్స్ ద్వారా, సాంస్కృతిక కాలవ్యం వ్యాపింపజేసి ప్రజల్ని చెల్లాచెదురు చేస్తున్నారని, వీటన్నింటినీ అర్థంచేసుకొని ప్రశ్నించాలని చెప్పారు.

పందిరి నాగిరెడ్డిగారు మాట్లాడుతూ సాంప్రదాయక వ్యవసాయం సాగేకాలంలో రైతులుకి అప్పు అన్నది తెలియదని; ప్రభుత్వం, బ్యాంకులు, విత్తనాల, ఎరువుల కంపెనీలు రైతులను మోసగిస్తూ నెమ్మదిగా సాంప్రదాయక వ్యవసాయాన్ని మార్కెట్ ఆధార వ్యవసాయంగా మార్చాయని, రైతుకి 'కొన బోతే కొరివి-అమ్మబోతే అడవి'గా చేశాయని వివరించారు. ఫలితంగా రైతాంగం దివాలాతీస్తున్నారని, ఆత్మహత్యలు పెరిగిపోతున్నాయని చెప్పతూ వీటన్నిటికీ వ్యతిరేకంగా చైతన్యవంతులు కావాలని వివరించారు.

కా. కె. కోటయ్య మాట్లాడుతూ, వక్తలు మాట్లాడిన విషయాలన్నింటినీ క్రోడీకరిస్తూ రైతుకూలీలు ఐక్యంగా ఉద్యమించాల్సిన అవసరాన్ని వివరించారు. నాటి మహాత్తర తెలంగాణ రైతాంగ ఉద్యమంలో నల్గొండ జిల్లా పాత్రను గుర్తు చేస్తూ, నాటి నైజాం దోచినదానికన్నా ఎన్నోరెట్లు బడా కంపెనీలు, ప్రభుత్వాలు- రైతులను, పారిశ్రామిక కార్మిక ప్రజలను దోస్తూన్నాయని వివరించారు. ముంచుకొస్తున్న సంక్షోభానికి వ్యతిరేకంగా కార్మిక, రైతుకూలీలు మధ్యతరగతి మేధావులతో కలిసి పోరాడాలని పిలుపి నిచ్చారు.

కా. బాణాల వెంకటరెడ్డి ఇంకా తదితరులు మాట్లాడారు. కోమళ్ళ జయరాజు, వరంగల్ ప్రజాకళాకారులు పాపన్న, ప్రసాద్లు రైతు, కూలీ, కార్మికుల సమస్యలపై పాడిన పాటలు సదస్సుకి హాజరైన వారినందరినీ ఉత్తేజితుల్ని చేశాయి. కా. బండారు వేదాద్రి సదస్సును ముగించారు.

ఈ సదస్సు వివిధ గ్రామాల నుండి వచ్చిన రైతుకూలీలతో విజయవంతంగా జరిగింది. ఈ సదస్సులో ఉపన్యాసాలు-నల్గొండలో నేటి రైతాంగం, అన్ని రంగాల ప్రజలు ఎదుర్కొంటున్న సంక్షోభాన్ని ప్రతిబింబించాయి. ఖరీఫ్ వర్షాభావంతో ఎండిపోతుంటే, రబీకి అంటే రెండోపంటకి నీరివ్వబోమని ప్రభుత్వం, 4 గంటలు కూడా కరెంట్ సరఫరా చేయలేమని ట్రాన్స్మిట్ ప్రకటిస్తోంది. దీనితో వచ్చే సంవత్సరం అక్టోబరు వరకూ పంటలకి గ్యారంటీలేని స్థితిలో వ్యవసాయం మీదే ఆధారపడిన వ్యాపారాలు, విద్యాసంస్థలు తీవ్ర సంక్షోభాన్ని ఎదుర్కో బోతున్నాయి. మరోవైపు జిల్లాలోని 3391 సూక్ష్మ, చిన్న, మధ్య తరహా పరిశ్రమలు 40 వేల మందికి ఉపాధిని కల్పిస్తూ, విద్యుత్ కోతలతో మూసివేతలకి గురౌతూ తీవ్ర సంక్షోభంలో మునిగిపోతున్నాయి. రాబోతున్న కాలంలో ఈ సంక్షోభాన్ని ప్రజాఉద్యమంగా పాలకుల మెడలువంచేలా మలచగలిగితేనే ప్రజలకి ఏమాత్రం వెసులుబాటు అయినా దొరుకుతుంది. ఆందోళన చేయటం తప్ప మరోమార్గం ప్రజల ముందు లేదని పరిణామాలు తెలియజేస్తున్నాయి.

మన భూమి... (చివరి పేజీ నుండి)

ఉన్నతాధికారులు కుమ్ముత్తై తమపై హంతకదాచేసి, సంఘ కార్యకర్త, యువకుడైన కా॥ జన్ని తిరుపతిని వివిధంగా హత్యచేసిందీ తన అనుభవాల్ని నెమరు వేసుకుంటూ వివరించారు. 'ఆరోజు ఆదాడిని సంఘ నాయకత్వంలో ఎదుర్కొని నిలబడకపోతే, పెత్తందారీ శక్తులన్నీ ఆరోజు మనకు 'సంఘం' లేకుండా చేసేవారు. మనం సాధించుకున్న చిరు విజయాలనుకూడా మనకు దక్కుకుండా చేసేవారు. గత 13 సం॥లనుండి సంఘ చైతన్యంతో ప్రజలను ముందుకు నడపడానికి అనేక అడ్డంకులు ఎదుర్కొంటున్నాము. ఒకప్రక్క పోలీసు యంత్రాంగం, పెత్తందారీవర్గం కుమ్ముత్తై అనేక అవరోధాలను కల్పించటానికి కుట్రలు పన్నుతున్నారు. మరోప్రక్కన సంఘంలో నిలబడలేక వెళ్ళిపోయిన వాళ్ళు నిత్యం కుట్రలు పన్నుతున్నారని పేర్కొంటూ ఈ విచ్చిన్నకర చర్యలు సంఘనాయకత్వానికి, ప్రజలకు అటంకాలు కల్పిస్తూ పరోక్షంగా దోపిడీవర్గాలకు ఎలా తోడ్పడుతున్నాయో కా॥ముఠ్యాలు తన ప్రసంగంలో వివరించారు. తమ సంఘ నాయకత్వంలో ప్రతి సంవత్సరం కా॥జన్ని తిరుపతి వర్ధంతిసభను జరుపు కుంటూ, దుగ్గరు ఉద్యమ ముద్దుబిడ్డను సంస్కరించు కుంటున్నామని చెప్పారు. ఇటీవలి తుపాను సప్తం, వ్యవసాయ పనుల వత్తిళ్ళనడమ కూడా సంఘ పిలుపుతో ఈ సభకు తరలివచ్చిన వేలాదిమందికి ధన్యవాదాలు తెలియజేశారు.

రైతుకూలీసంఘం(ఆం.ప్ర) రాష్ట్ర అధ్యక్షులు కా॥సింహాద్రి రూర్ని మాట్లాడుతూ 13 సం॥క్రింతం కామ్రేడ్ జన్ని తిరుపతిని వలస వచ్చిన కమ్మ పెత్తందారీవర్గం, ఏకాపు పెత్తందారీ వర్గంతో కుమ్ముత్తై హత్యగావించిందో, ఆ కాపుపెత్తందారీ వర్గమే ఆరోజు శ్రీకాకుళంజిల్లా లక్ష్మింపేటలో ఐదుగురు దళితులను హత్యగావించిందన్నారు. 'ఈ దళితులు పెత్తందారీ వర్గపు భూముల జోలికి పోలేదు; లేదా వాళ్ళ సంపదను గుంజుకో జూడలేదు. కేవలం అక్కడి ప్రభుత్వ భూమి 60 ఎకరాలను సాగుచేసుకుంటామన్నందుకే ఐదుగురిని హత్యచేసి, 20మందికి కాళ్ళూ చేతులూ విరగగొట్టారు. మొత్తం 60 దళిత కుటుంబాలు ఆ వాడలో వుంటే, 30 కుటుంబాలపై హంతకదాడికి పాల్పడిన నేరస్థ ముఠాను ఆ గ్రామంలోనే ప్రత్యేక కోర్టుపెట్టి, అక్కడే సత్వరం విచారణ పూర్తిచేసి శిక్షించాలని; మద్దువలస రిజర్వాయరు క్రింద మునకకు గురికాని 250 ఎకరాల ప్రభుత్వ భూములను ఆ గ్రామంలోని దళితులకు, ఇంకా మిగిలితే పరిసర గ్రామాల దళితులకు పంచాలనే ప్రధానమైన డిమాండ్లతో గత ఐదునెలలనుండి మేధావులు, దళిత సంఘాలు, ప్రజాసంఘాలు 'లక్ష్మింపేట దళిత పోరాట సంఘీభావ కమిటీ'గా ఏర్పడి, ఆ కమిటీ ఆధ్వర్యంలో లక్ష్మింపేట నుండి ఢిల్లీవరకు ఆందోళనా కార్యక్రమాలు నిర్వహిస్తూవస్తున్నప్పటికీ ఈ పాలకులు నిమ్మకు నీరెత్తినట్లుగా వున్నారు. అంతేగాక, నేరస్థులను కాపాడటానికి, ఆ గ్రామంలో ప్రజలను చీల్చటానికి కుట్రలు పన్నుతున్నారు. రాజ్యాంగంలో దళితులకు

లక్ష్మింపేట... (చివరి పేజీ నుండి)

జగదీశ్వరి (స్త్రీ విముక్తి సంఘటన); ఇంకా దళిత స్త్రీ శక్తి తదితర సంఘాల ప్రతినిధులు పాల్గొని లక్ష్మింపేట దళితులపట్ల ప్రభుత్వ నిర్లక్ష్యాన్ని నిరసించారు. కలెక్టరును కలిసి విజ్ఞాపన పత్రాన్ని అందజేశారు.

విజయవాడ :

విజయవాడ నగరంలోని తుమ్మలపల్లి క్షేత్రయ్య కళాక్షేత్రం వద్దనున్న అంబేద్కరు విగ్రహం నుండి స్థానిక సబ్ కలెక్టరు కార్యాలయం వరకు వెళ్ళి అధికారులకు విజ్ఞాపన పత్రాన్ని అందజేశారు. తొలుత అంబేద్కరు విగ్రహానికి రైతుకూలీసంఘం(ఆం.ప్ర.) రాష్ట్ర కార్యదర్శి కా॥ కె. కోటయ్య, తదితరులు పూలమాలలు వేసి జోహార్లు చెప్పారు. ఈ ప్రదర్శనలో కృష్ణ, ఎం. ప్రసాద్ (కుల నిర్మూలనా పోరాట సమితి); కె. ఎస్ (ఓపిడిఆర్); వీరబాబు (రైతుకూలీసంఘం-ఆం.ప్ర.); రాజేశ్వరి (చైతన్య మహిళాసంఘం) తదితర సంఘాల ప్రతినిధులు పాల్గొన్నారు.

అంబేద్కర్ విగ్రహం నుండి నిరసన ప్రదర్శనను జరగనియకుండా అప్రకటిత సిపీఐఎం క్షల పేరున పోలీసులు అడుగడుగు అడ్డుపడటాన్ని 'సంఘీభావ కమిటీ' నాయకులు తీవ్రంగా ఖండించారు.

గుంటూరు :

జిల్లా కేంద్రమైన గుంటూరు లాడ్జ్ సెంటర్లోని అంబేద్కర్ విగ్రహంవద్దనుండి కలెక్టరు కార్యాలయం వరకు ప్రదర్శన అనంతరం డిమాండ్స్ తో కూడిన మెమోరాండంను జిల్లాకలెక్టరుకు అందజేశారు. ఈ కార్యక్రమంలో ఉల్లిగడ్డల నాగేశ్వరరావు, పాటిబండ్ల కోటేశ్వరరావు (రైతుకూలీసంఘం-ఆం.ప్ర.); కె. రాము,



సాంప్రదాయ ఆదివాసీ నృత్యాలతో బొజ్జ తారకంగారిని తోడ్కొని వస్తున్న ప్రజాకళాకారులు

అన్నిహక్కులూ ఇచ్చామని బూటకపు ప్రచారంజేస్తూ, ఆచరణలో వేధింపులకు, వివక్షలకు, దాడులకు గురిచేస్తున్నారు.

గిరిజనుల పరిస్థితి ఇంతకంటే ఏమాత్రం మెరుగ్గా లేదు. 1/70 చట్టాన్ని ఈనాటికీ అమలుచేయటంలేదు. మరోప్రక్క అడవిలోని సంపదనంతటిని బహుళజాతి సంస్థలకు కట్టబెట్టడానికి పాలకవర్గ పార్టీలన్నీ కుట్రలు పన్నుతున్నాయి. విశాఖలో వున్న బాక్సైటు ఖనిజ తవ్వకాలకు వీలులేదని గత 13 సం॥లుగా గిరిజన, రైతుకూలీసంఘాలు, ప్రజాతంత్ర మేధావులు గగ్గోలు పెడుతున్నా, ఈ దోపిడీ పాలకులు ఏమాత్రం పట్టించు కోవటంలేదు. కోట్లాది రూపాయల సంపదనంతా బహుళజాతి సంస్థలకు అప్పజెప్పటానికి ఈ దోపిడీ పాలకులందరూ సిద్ధంగా వున్నారు. కనుక, మనం నిరంతర పోరాటాలకు సిద్ధంగావుండటం తప్ప మరో మార్గంలేదు.

విజయనగరం జిల్లాలో రైతుకూలీసంఘం(ఆం.ప్ర.) నాయకులపై జిల్లా పోలీసు అధికారులు నిరంతరం కేసులుపెట్టి వేధిస్తున్నారు. సంఘం జిల్లా నాయకత్వం, కార్యకర్తలు, ప్రజలు నిరంతరం జైళ్ళకు, కోర్టులచుట్టూ తిరగవలసిన పరిస్థితిని ఎదుర్కొంటున్నారు. చాపీమూలియా ఆదివాసీ సంఘం నాయకురాలు కా॥కిర్మపై సారా వ్యాపారులు సామూహిక అత్యాచారానికి పాల్పడితే, ఆ ఘోరానికి పాల్పడిన ముఠా నాయకుణ్ణి మరుసటిరోజు కొమరాడలో పట్టుకొని పోలీసులకు సమాచారమందిస్తే, వెంటనే పోలీసులు స్పందించక పోవటంతో ఘర్షణ జరిగింది. ఆ ఘర్షణకు మా సంఘ నాయకులు కారణమంటూ ఐదుగురిపై హత్యానేరంక్రింద కేసుపెట్టారు కానీ, కిర్మపై అత్యాచారానికి పాల్పడిన దుర్మార్గులపై ఇంతవరకూ సరిగ్గా కేసు కూడా కట్టలేదు. ఇదొక ఉదాహరణ మాత్రమే.

వేలాది ఎకరాల గిరిజనుల భూములను యస్ టిఎం కంపెనీ కబ్జాచేసి బేకుతోటలువేస్తే, ఆ భూములను గిరిజనులు తిరిగి స్వాధీనం చేసుకున్నందుకు మా సంఘ కార్యకర్తలపై కేసులు పెట్టారు కానీ, యస్ టిఎం కంపెనీ యాజమాన్యంపై ఈనాటికీ వివిధమైన కేసులూ పెట్టలేదు.

పి. మస్తాన్ రావు, విజయభాస్కర్ (కుల నిర్మూలనా పోరాట సమితి); నిర్మల (స్త్రీవిముక్తి సంఘటన) తదితర భాగస్వామ్యసంఘాల ప్రతినిధులు పాల్గొన్నారు.

అనంతపురం :

అనంతపురం జిల్లా పరిషత్తు కార్యాలయం వద్దనున్న అంబేద్కర్ విగ్రహంవద్ద నుండి 150 మందితో కలెక్టరు కార్యాలయానికి ప్రదర్శనగా చేరుకొని, మెమోరాండం అందజేశారు. ఈ కార్యక్రమంలో బి. తిమ్మారెడ్డి (రైతుకూలీ సంఘం -ఆం.ప్ర.); విజయకుమార్ (ఏపిసిఎల్ఎస్); తరిమెల శంకర్ (ఓపిడిఆర్); సిఆర్ ఖాన్ (ఏఐఎఫ్ టియూ-న్యూ); భూదేవి, శ్రీలక్ష్మి (స్త్రీవిముక్తిసంఘటన); ధర్మవరం రైల్వే క్యాటరింగ్ వర్కర్స్ యూనియన్ తదితర సంఘాల నుండి ప్రతినిధులు పాల్గొని, ప్రదర్శన ముగింపులో మాట్లాడారు.

కాకినాడ :

తూర్పుగోదావరిజిల్లా కేంద్రమైన కాకినాడలో బాలాజీ చెరువు సెంటర్లోని అంబేద్కర్ విగ్రహం వద్దనుండి ప్రదర్శన ప్రారంభమై, కలెక్టర్ కార్యాలయం వరకు సాగింది. అనంతరం కలెక్టరుకు-లక్ష్మింపేట దళిత పోరాట సంఘీభావ కమిటీ' రాష్ట్ర కేంద్రం నుండి పంపిన మెమోరాండాన్ని జిల్లా అధికారులకు అందజేశారు.

ఈ కార్యక్రమంలో వనచర్ల సుబ్బారావు, గుబ్బల అమ్మజీ (రైతుకూలీసంఘం-ఆం.ప్ర.); అయినాపురపు సత్యనారాయణ (దళిత బహుజన వ్యవసాయ వృత్తిదారుల యూనియన్); కోనల లాజర్ (కుల నిర్మూలనా పోరాట సమితి); అయితాబత్తుల రామేశ్వరరావు(రిపబ్లికన్ పార్టీ ఆఫ్ ఇండియా); నల్లా సూర్యప్రకాష్ (దళిత నాయకులు) తదితర సంఘాల ప్రతినిధులు పాల్గొని, నాయకత్వం వహించారు.

అదేవిధంగా, కోటిపాంవద్ద ఆల్పా అల్ట్రాటెక్ యాజమాన్యం, తాము నిర్మించ తలపెట్టిన ధర్మల్ పవర్ ప్లాంటు కోసమని అక్రమంగా గిరిజనుల భూములను లాక్కున్నారు. ఈ ప్రాంతపు ప్రజల సాగునీరు, తాగునీరంతటినీ తమ ప్లాంటు వినియోగం కోసం ఆక్రమించుకోవటానికి కుట్రలు పన్నుతున్నారు. ఈ కుట్రలను గిరిజనులు ఎదుర్కొంటూ 'మా భూములు మాకు కావాలి. మా బ్రతుకు తెరువుమీద దెబ్బకొట్టవద్ద'ని ఆందోళనకు దిగుతున్నందుకు మా సంఘ నాయకత్వం పైనా, పోరాటకమిటీ నాయకులపైనా అక్రమకేసులు బనాయించి జైళ్ళకు పంపుతున్నారు' ఈ అక్రమ కేసులన్నింటినీ రద్దుచేయాలంటూ మరిన్ని పోరాటాలకు సిద్ధంకావాలని కామ్రేడ్ రూర్ని పిలుపునిచ్చారు. భూమిపైన, అడవిపైన హక్కు సాధించుకోవాలంటే సంఘటిత పోరాటాలే సరైన, ఏకైక మార్గం మినహా మరో మార్గం లేదంటూ ఆమె తన ఉపన్యాసం ముగించారు.

హైకోర్టు న్యాయవాది మరియు 'లక్ష్మింపేట దళిత పోరాట సంఘీభావ కమిటీ' కన్వీనర్ బొజ్జతారకంగారు మాట్లాడుతూ 'ఆరోజు నాగులచవితి పండుగ. ఈ పండుగనాడు మీరంతా ఇంత పెద్దసంఖ్యలో మీటింగుకు వచ్చారు. మీరు పుట్టలోని పాముకు పాలుపోస్తుంటే లేచి ఎక్కడా కరవదు. కానీ, ఇక్కడ మిమ్మల్ని కబళించి, మీ సంపదలను దోచుకోవటానికి మీ చుట్టూ త్రాచుపాము లున్నాయి. ఈ త్రాచుపాములే వలసవచ్చిన కమ్మ పెత్తందారీవర్గం. వీరికి వ్యతిరేకంగా పెద్ద పోరాటాలే సాగించాలి.

1999లో పెత్తందారీ వర్గంతో జరిగిన పోరాటంలో వీరాభిమన్యుడుగా జన్ని తిరుపతి వీరమరణం పొందాడు. అందువలనే 13 సం॥ల తర్వాత కూడా వేలాదిమంది ఆ కామ్రేడ్ ను స్మరించుకుంటూ సభ జరుపుకోవటం ఒక ముఖ్యమైన ఘటన. కామ్రేడ్ జన్ని తిరుపతికి హైకోర్టు న్యాయవాదుల తరపున, దళిత సంఘాల తరపున జోహార్లర్పిస్తున్నాను.

1999లో మీరు కమ్మ వలస పెత్తందారీవర్గం దాడులనుండి కాపాడుకొని సంఘాన్ని నిలబెట్టు కోగలిగారు. కనుకనే ఈరోజు ఇన్నివేల మందితో సభను జరుపుకోగలుగుతున్నారు. సంఘ నాయకత్వంలో అనేక

ఏలూరు :

పశ్చిమగోదావరి జిల్లా కేంద్రమైన ఏలూరులో పాత బస్టాండ్ సెంటర్లోని అంబేద్కర్ విగ్రహంవద్దనుండి ప్రదర్శన ప్రారంభానికి ముందుగా బియస్ పి జిల్లా అధ్యక్షురాలు ఆర్. మణిసింగ్ అంబేద్కర్ విగ్రహానికి పూలమాలవేసి జోహార్లర్పించారు. అనంతరం ప్రదర్శనకారులు కలెక్టరు కార్యాలయం చేరుకొని, జిల్లా అధికారులకు విజ్ఞాపన పత్రం అందించారు.

ఈ కార్యక్రమంలో ఎమ్.ఎస్. నాగరాజు (రైతుకూలీసంఘం-ఆం.ప్ర.); దుర్గారావు (కె.ఎస్.పి.ఎస్); కె. రమణ(ఎమ్.ఆర్.పి.ఎస్); విప్పర్తి ప్రసాద్ (దళిత బహుజన వ్యవసాయ వృత్తిదారుల యూనియన్); ఎమ్. సంతోష్ కుమార్ (దళిత హక్కుల పరిరక్షణ కమిటీ); కుంజం రామారావు (ఏజెన్సీ గిరిజన సంఘం); శివనపూడి నాగరాజు(ఎమ్సిపిఐ) తదితర సంఘాల ప్రతినిధులు పాల్గొని దళితుల సమస్యల పట్ల ప్రభుత్వ నిర్లక్ష్యాన్ని ఎండగట్టారు.

నెల్లూరు :

జిల్లా కేంద్రమైన నెల్లూరులో అంబేద్కర్ విగ్రహం సెంటర్ నుండి ప్రదర్శన, ఆపై కలెక్టర్ కార్యాలయం వద్ద ధర్మా, అనంతరం జిల్లా అధికారులకు మెమోరాండం అందజేశారు. ఈ కార్యక్రమంలో జె. కిషోర్ బాబు, జి. సునీత(రైతుకూలీసంఘం-ఆం.ప్ర.); రత్నమ్మ, కొండమ్మ (స్త్రీవిముక్తి సంఘటన); శివ (ఓపిడిఆర్); ఎల్లంకి వెంకటేశ్వర్లు (ఏపిసిఎల్ఎస్), యానాదయ్య (ఏఐఎఫ్ టియూ -న్యూ); దేవరాజులు, శివాబోధి, ఎస్. శీనయ్య తదితరులు వివిధ ప్రజాసంఘాల ప్రతినిధులుగా పాల్గొన్నారు.

పోరాటాలు జరిపి, విజయాలు సాధించుకోగలుగు తున్నారు. ఆరోజు సంఘం చెప్పిన పద్ధతిలో పోరాటం జరపకపోయావుంటే, ఈనాటికి చెట్టుకొకరు పుట్టుకొకరు అయ్యేవారు. తరతరాలనుండి మీరు ఈ భూములను నమ్ముకొని, అడవులను నమ్ముకొని జీవిస్తున్నారు. కనుక ఈ భూములు మీవి. ఈ అడవులు మీవి. వీటిని వదులుకొని మీరు ఎక్కడికో వలసలుపోవద్దు. కోనేరు రంగారావు కమిషన్ సిఫార్సుల ప్రకారం కూడా, మిగులు భూములు గిరిజనులకు, దళితులకే చెందాలి. కానీ ఈ పాలకులు బహుళజాతి సంస్థలకు లక్షల ఎకరాల భూములను అప్పనంగా కట్టబెట్టి పేదలను మరింత నిరుపేదలుగా మార్చజూస్తున్నారు. మీరంతా నిర్బంధాలను, అక్రమ కేసులను ఎదుర్కొంటూ, జైళ్ళకు వెళుతూ, పెత్తందారుల దాడులను ప్రతిఘటిస్తూ, సంఘాన్ని నిలబెట్టుకున్నందుకు మరొక్కసారి అభినందిస్తున్నానంటూ జన్ని తిరుపతికి జోహార్లర్పిస్తూ బొజ్జతారకంగారు తన ఉపన్యాసాన్ని ముగించారు.

శ్రీకాకుళంజిల్లా రైతుకూలీసంఘం(ఆం.ప్ర) కార్యదర్శి కా॥అరుణ మాట్లాడుతూ జిల్లా ధర్మల్ ప్లాంట్ విషయంలో ప్రభుత్వం ప్రజల పక్షానగాకుండా, బహుళజాతి, బడా కంపెనీల కొమ్ముగాస్తోందన్నారు. కొవ్వడలో అణువిద్యుత్తు కేంద్రంపెట్టవద్దని, ఇది మూడు జిల్లాలకు ముప్పు అని ఎంతమంది చెప్పినా పాలకులు లెక్కచేయకుండా లోపాయికారీగా సన్మాహాలను వేగిరం చేస్తున్నారంటూ వీటన్నింటినీ విశాల ప్రజాఉద్యమాల ద్వారానే త్రిప్పికొట్టాలని పిలుపునిస్తూ, కా॥జన్ని తిరుపతికి జోహార్లర్పిస్తూ ముగించారు.

విజయనగరంజిల్లా రైతుకూలీసంఘం(ఆం.ప్ర) కార్యదర్శి కా॥డి.వర్మ మాట్లాడుతూ కామ్రేడ్ జన్ని తిరుపతికి జోహార్లర్పిస్తున్నామంటే, మన ఉద్యమాన్ని సమీక్షించుకుని ముందుకు వెళ్ళేందుకేనన్నారు. 'మనకు ఇక్కడ రెండు సమస్యలు ప్రధానంగా వున్నాయి. ఒకటి- భూమిసమస్య. రెండు - అడవిపై హక్కు సమస్య. ఉత్తరాంధ్రలోని విశాఖజిల్లాలో వేలాది ఎకరాల భూములను బాక్సైటు ఖనిజాల తవ్వకానికి అప్పగిస్తున్నారు. దీనికి వ్యతిరేకంగా మనం పోరాడితేనే మన అడవిని కాపాడుకోగలుగాము; లేకుంటే క్రమంగా అడవి అంతా వారికే అప్పగిస్తారు. తోజాం ప్రాంతంలో మాంగనీసు ఖనిజ తవ్వకాలకోసమని పెద్దఎత్తున భూములను బడా కార్పొరేటు సంస్థలకు కట్టబెడు తున్నారు. వీటికి వ్యతిరేకంగా నిరంతరాయంగా గిరిజనులను చైతన్యపరుస్తూ సంఘటిత ఉద్యమ నిర్మాణానికి ప్రతిన బూనాల'ని పిలుపునిచ్చారు.

రైతుకూలీసంఘం(ఆం.ప్ర.)-జిల్లా ఉపాధ్యక్షులు కా॥నరసింగరావు, జిల్లా కోశాధికారి కా॥శ్రీనునాయుడు, జిల్లా నాయకులు కా॥మోసంగి భాస్కరరావు ఈ సభలో ప్రసంగించి కా॥తిరుపతికి జోహార్లర్పించారు. కొమరాడ ఏరియా ఆదివాసీ నాయకులు కా॥వెంకటస్వామి కోయభాషలో గిరిజనుల సమస్యలపై ప్రసంగించి అమరులకు నివాళులర్పించారు. అమరవీరులపై ప్రజాకళాకారుల పాటలు, నృత్యాలు, సభ ఆద్యంతం ఆకట్టుకుంటూ, స్ఫూర్తిదాయకంగా సాగాయి. ★

వరంగల్ :

వరంగల్ పట్టణంలోని హన్మకొండ చౌరస్తాలోని అంబేద్కర్ విగ్రహం వద్దనుండి 'పోరాట సంఘీభావ కమిటీ' ఆధ్వర్యంలో కలెక్టరు కార్యాలయం వరకు 150 మందితో ప్రదర్శన నిర్వహించి, లక్ష్మింపేట దళితుల డిమాండ్లపట్ల ప్రభుత్వం నిర్లక్ష్యవైఖరిని నిరసిస్తూ, వారి డిమాండ్లను వెంటనే పరిష్కరించాలని డిమాండ్ చేస్తూ వినతిపత్రం అందజేశారు. ఈ కార్యక్రమంలో భైరబోయిన బలన్న (ఏఐఎఫ్ టియూ-న్యూ); అభినవ్ (కుల నిర్మూలనా పోరాట సమితి); మల్లెల రాజయ్య (తెలంగాణా ప్రజా ఫ్రంట్) తదితర ప్రజాసంఘాల నాయకులు పాల్గొన్నారు.

ఒంగోలు :

ప్రకాశం జిల్లా కేంద్రమైన ఒంగోలులో అంబేద్కర్ భవన్ నుండి నెల్లూరు బస్టాండు, చర్చిసెంటర్ల మీదుగా కలెక్టరు కార్యాలయం ప్రకాశం భవన్ కు చేరుకుని, మెమోరాండం అందజేశారు. ఈ సందర్భంగా ప్రదర్శకుల సుదీశించి పలు ప్రజాసంఘాల నేతలు మాట్లాడుతూ లక్ష్మింపేట దళితుల డిమాండ్స్ ను పునరుద్ఘాటించారు.

ఈ కార్యక్రమంలో ఎస్. లలితకుమారి, పి. కోటేశ్వరరావు (రైతుకూలీసంఘం-ఆం.ప్ర.); ఎం.ఎస్. సాయి (ఏఐఎఫ్ టియూ-న్యూ); దుద్దు వెంకట్రావు (కెఎస్పిఎస్); ఎం. చెంచయ్య (ఎపిసిఎల్ఎస్); ఎమ్.వి కృష్ణయ్య, సుధాకర్ (ఓపిడిఆర్); టి. గోపాల్ (ఆర్పిఐ); సి. నరసింగరావు (విరసం); వీర నాగేశ్వరరావు (చేనేత జన సమాఖ్య); కె. కనకయ్య (సిఆర్పిఐ); నీలం నాగేంద్రం (దళిత హక్కుల పరిరక్షణ సమితి) తదితర ప్రజాసంఘాల ప్రతినిధులు, కార్యకర్తలు పాల్గొన్నారు. ★

'మన భూమి మనం దక్కించుకునేందుకు, అడవిపై హక్కుకోసం సంఘటిత పోరాటాలకు సమాయత్తం కావాలి'

కామ్రేడ్ జిన్ని తిరుపతి వర్ధంతి సభలో వక్తల పిలుపు



వర్ధంతి సభలో ప్రసంగిస్తున్న బొజ్జా తారకం



వర్ధంతి సభకు హాజరైన ప్రజానీకం

దుగ్గేరు, 17-11-12:

విజయనగరంజిల్లా దుగ్గేరు పరిసర ప్రాంతాలు నవంబర్ 17 ఉదయానికి అరుణవర్ష శోభను సంతరించుకున్నాయి. గిరిజనోద్యమ ముద్దుబిడ్డ కామ్రేడ్ జిన్ని తిరుపతి అమరత్వాన్ని గుర్తుచేసుకుంటూ దుగ్గేరు కొండకోనలు ఎరుపెక్కిాయి. ఆకుపచ్చని ప్రకృతి ఒడిలో ఎర్రెర్రని జెండాలు, బ్యానర్లు, తోరణాలతో అలంకరించబడిన ఆ ప్రాంతం విప్లవ రాగరంజితమైంది. కామ్రేడ్ జిన్ని తిరుపతి 13వ వర్ధంతిని పురస్కరించుకొని వేలాదిమంది ఆదివాసీ, రైతుకూలీ, పేద ప్రజానీకం ప్రజాకళాకారులతో గొంతుకలిపి, పదంపాడి రైతుకూలీసంఘం(ఆం.ప్ర) ఆధ్వర్యంలో ఆ కామ్రేడ్ కు ఘననివాళులర్పించారు. భూమికోసం, భుక్తికోసం,

ఆత్మగౌరవకోసం, జీవించే హక్కుకోసం పోరాడి అమరులైన వారందరికీ జోహార్లు చెప్పారు.

జిన్ని తిరుపతి వర్ధంతి సభకు కురుపాం, జియంవలస, పార్వతీపురం, మక్కువ, సాలూరు, పాచిపెంట, కొమరాడ మండలాలలోని వివిధ

గ్రామాలనుండి వేలాదిమంది ప్రజలు తరలివచ్చారు. ఉదయం నుండే కొండకోనల నుండి వందలాదిమంది ఆదివాసీలు కదిలిరావటం ఆరంభమైంది. పొరుగుజిల్లా అయిన-ఒరిస్సా రాష్ట్రం, కోరాపుట్ జిల్లానుండి ప్రజలు, కళాకారులు అత్యంత ఉత్సాహంతో దుగ్గేరుకు

పరుగుపరుగున చేరుకున్నారు. ఈ సభకు ముఖ్యఅతిథిగా వచ్చిన బొజ్జాతారకంగారిని వసనభద్ర గ్రామ పాలిమేరలనుండి మూడు కిలోమీటర్ల దూరం డప్పుల వాయిద్యాలతో, కిందిరి సాంప్రదాయ ఆదివాసీ నృత్యాలతో స్వాగతంపలికి, సాదరంగా సభాస్థలం వద్దకు తోడ్కొని వచ్చారు.

రైతుకూలీసంఘం(ఆం.ప్ర) జిల్లా నాయకులు కా||తవీటి నాయుడు వక్తలను సభావేదికపైకి ఆహ్వానించారు. ఈ సభకు అధ్యక్షత వహించిన సంఘం జిల్లా అధ్యక్షులు కా||ఊయక ముత్యాలు మాట్లాడుతూ 1999 నవంబర్ 17న ఘటన ఏవిధంగా జరిగిందీ వివరించారు. ఈ ప్రాంతంలోని కాపు పెత్తందారీవర్గం, వలసవచ్చిన కమ్మ పెత్తందారీవర్గం, పోలీసు

(తరువాయి 11వ పేజీలో)

'పెరుగుతున్న సామ్రాజ్యవాద చారిత్రాత్మక తీవ్రమోటున్న వ్యవసాయ సంక్షోభం - దళిత, ఆదివాసీ, రైతాంగ ప్రజానీకపు దుర్భర పీరిస్థితులు'

డిశంబర్ 18, 19 తేదీలలో విజయవాడ-లారీ ఓనర్స్ అసోసియేషన్ హాలులో (బెంజుసర్కిల్ వద్ద) రైతుకూలీసంఘం (ఆం.ప్ర.) రాష్ట్ర సదస్సును విజయవంతం చేయండి!

లక్షింపేట దళితుల పట్ల ప్రభుత్వ నిర్లక్ష్యాన్ని నిలదీస్తూ రాష్ట్ర వ్యాపితంగా జిల్లా కేంద్రాలలో ప్రదర్శనలు



ఒంగోలులో ప్రదర్శన



నెహరులో కలెక్టరుకు విజ్ఞాపన పత్రం



విజయనగరంలో ప్రదర్శన

(రాష్ట్ర వ్యాప్తంగా అన్ని జిల్లా కేంద్రాలలో నవంబరు 12న డా|| అంబేద్కర్ విగ్రహం నుంచి కలెక్టరు కార్యాలయం వరకు ప్రదర్శనలు జరిపి- విజ్ఞాపన పత్రాలను అందజేయవలసిందిగా, లక్షింపేట దళితుల పట్ల ప్రభుత్వ నిర్లక్ష్య వైఖరిని నిలదీయ వలసిందిగా 'లక్షింపేట దళిత పోరాట సంఘభావ కమిటీ' ఇచ్చిన పిలుపు మేరకు జరిగిన కార్యక్రమాలలో అందిన మేరకు ప్రచురిస్తున్నాం - సంపాదకుడు)

శ్రీకాకుళం :

శ్రీకాకుళం పట్టణంలో అంబేద్కర్ విగ్రహం నుండి కలెక్టరు కార్యాలయం వరకు ప్రదర్శన నిర్వహించి కలెక్టరుకు మెమోరాండం సమర్పించారు. ఈ కార్యక్రమంలో మిస్సా కృష్ణ, (కులనిర్మూలనా పోరాట సమితి), తాండ్ర అరుణ (రైతుకూలీసంఘం-ఆం.ప్ర.), భాస్కరరావు (రైతుకూలీసంఘం-విజయనగరం) తదితరులు పాల్గొని నాయకత్వం వహించారు.

20-12-2012న 'చేలో హైదరాబాద్' లక్షింపేట దళిత పోరాట సంఘభావ కమిటీ పిలుపును విజయవంతం చేయండి

విజయనగరం :

జిల్లా కేంద్రమైన విజయనగరంలో అంబేద్కర్ విగ్రహంవద్ద నుండి 'లక్షింపేట దళిత పోరాట సంఘభావ కమిటీ' ఆధ్వర్యంలో కలెక్టరు కార్యాలయం వరకు ప్రదర్శన నిర్వహించి, అక్కడే నినాదాలు చేస్తూ

అర్ధగంటసేపు బైరాయించి తమ నిరసనను తెలియ జేశారు.

ఈ కార్యక్రమంలో వర్మ (రైతుకూలీసంఘం-ఆం.ప్ర.), శంకరాపు (ఏపిఎఫ్ టియూ-న్యూ); లోగిన రామకృష్ణ (జిల్లా మాలమహానాడు); ఉదయభాస్కర్, (జిల్లా

దళిత సంఘాల ఐక్యకార్యాచరణ కమిటీ చైర్మన్); ఎం. అప్పలకొండ రామ్ జీ (యస్ సి, యస్ టి, బిసి, మైనారిటీ సంక్షేమ సంఘం); గండ్రేటి సత్యనారాయణ (జిల్లా దళిత సంక్షేమ సంఘం అధ్యక్షులు); సురేష్ (మాదిగడంకోరా); బి. ఆనంద్ (బిఎస్ సి); జి. ప్రకాష్ (ఆర్ పిఐ) తదితరులు పాల్గొన్నారు.

విశాఖపట్నం :

విశాఖపట్నం డాబాగార్డెన్స్ లోని అంబేద్కర్ విగ్రహంవద్ద నుండి కలెక్టరు కార్యాలయం వరకు ప్రదర్శన జరిగింది. లక్షింపేట దళిత పోరాట సంఘభావ కమిటీ కన్వీనర్ బొజ్జాతారకం; కోకన్వీనర్ ఎన్. రూన్సి ఈ ప్రదర్శనకు నాయకత్వం వహించారు. ఈ కార్యక్రమంలో డా|| ఆడమ్మి (రెల్లె సంఘనాయకులు); వి.ఎన్. కృష్ణ (హెచ్ ఆర్ ఎఫ్); అన్నపూర్ణ (ఏపిసిఎల్ సి); ఈశ్వరమ్మ (చైతన్య మహిళా సమాఖ్య); భాస్కరరావు, కోటిరెడ్డి (ఓపిడిఆర్); శ్రీనునాయుడు (రైతుకూలీసంఘం-ఆం.ప్ర.); దశరథ (వీరవల్లి దళిత భూమి పీస సంఘం); గణేష్ పండా, అప్పారావు (ఏపిఎఫ్ టియూ-న్యూ);

(తరువాయి 11వ పేజీలో)

తెలుగు - హిందీ - ఇంగ్లీషు భాషలలో

అణచబడ్డ దళితులంతా తిరగబడండి

కాపీలకు : మైత్రీబుక్ హౌస్ జలీల్ వీధి, కారల్ మార్స్ రోడ్, విజయవాడ-2